

ॐ श्रीगणेशाय नमः । शौनक म्हणती सूताप्रत । सर्वसिद्धिप्रद आख्यान  
 अद्भुत । तूं सांगितले आम्हांप्रत । परी तृप्ति न झाली ॥१॥ अमृतपानें  
 जैसा पूर्ण तृप्त । नर जैसा न होत । पुनःपुन्हा तें पान इच्छित । तैसी  
 स्थिति माझी असे ॥२॥ दक्षानें मुद्रलापासून । ऐकिलें जें चरित्र महान ।  
 सर्वसंमत प्रसन्न । पुनरपि मज सांगावें ॥३॥ सूत म्हणे ऐका वृत्तान्त ।  
 सूर्य वालखिल्य संवाद ऐकत । ब्रह्मदायक तो पुनीत । तेव्हा दक्ष विनवी  
 मुद्रलासी ॥४॥ ऐकलें हेरंबमाहात्म्य ब्रह्मप्रद । आणखी सांगा मोदप्रद ।  
 अद्भुत तैसें सुखप्रद । महोदराचे चरित्र मजला ॥५॥ योगिसत्तमा सारखें  
 ऐकिलें । तरी चित्त ना तृप्त झालें । ऐसें हें कथानक भलें । ब्रह्ममय  
 सुधेसम ॥६॥ दक्षाचें वचन ऐकत । हृष्टरोमा मुद्रल जें सांगत । तें  
 ऐकावें स्वस्थचित्त । शौनक महर्षे आपण ॥७॥ युधिष्ठिरें महोदर  
 मानप्रद । आराधिला मोक्षप्रद । विशेषभावे तो सुखद । योगी झाला  
 पांडव ॥८॥ दक्ष म्हणे मुद्रलाप्रत । युधिष्ठिराचे सांगा चरित । चंद्रवंश  
 उत्पत्तिपासून आद्यंत । पुण्यप्रद तें होईल ॥९॥ अत्रीच्या नेत्रांतून ।  
 जन्मला पूर्वी चंद्र कांतिमान । त्यानें सेविला गजानन । दीर्घ तपें करुन  
 ॥१०॥ गणेशवरदान त्यास लाभत । नारायणांचा अधिप तो होत ।  
 तैसाचि औषधींचा स्वामी प्रतापयुक्त । विप्रांचा तो पति झाला ॥११॥  
 पुढें तो विप्रराजा मोहित । गणेश भजनाचा त्याग करीत । जाहला  
 अत्यंत भोगयुक्त । विघ्नपीडित त्या वेळीं ॥१२॥ मोहांत पडून करित ।  
 कर्म अत्यंत निन्दित । बृहस्पतीची भार्या तारा असत । यौवनशालिनी  
 रूपसुंदरी ॥१३॥ एकदा ती तारा स्नान करित । उभी होती तीर्थांत ।  
 तिज पाहून मोहयुक्त । पकडिलें तिज चंद्राने ॥१४॥ नको नको ती  
 म्हणत । हाःहाकार मुखें करित । परी तें चंद्र न ऐकत । हट्ट करोनी  
 चुंबन घेई ॥१५॥ गुरुपत्नीचें घेऊन चुंबन । एकाकिनी तिज पाहून ।



घेऊन गेला तिज धरुन । पर्वत गुहांत त्या वेळी ॥१६॥ तिजसर्वें नाना  
 भोग भोगित । काम बाणांनी पीडित । भोगी तिजला मनसोक्त । बहुत  
 काळ लोटला ॥१७॥ तेव्हां तिच्या गर्भांत । चंद्राचें वीर्य वाढत । तरी  
 तिज तो ना सोडित । मोहमग्न चंद्रमा ॥१८॥ गर्भिणीसर्वें विषयासक्त ।  
 भोग भोगी चंद्र अविरत । तिकडे बृहस्पतीस तो वृत्तान्त । कळतां क्षुभित  
 तो झाला ॥१९॥ चन्द्रे कोठें नेली कान्ता । याचें ज्ञान त्याला होता ।  
 तेथे जाउनी प्रार्थिता । जाहला तो चंद्रासी ॥२०॥ नाना यत्नें याचित ।  
 बृहस्पति चंद्रा सांगत । माझी तारा दे परत । भार्येवरी हक्क पतीचा  
 असे ॥२१॥ परी तो शठ न ऐकत । तेव्हां गुरु शिवास भजत ।  
 अंगिरस शिष्य शंभू होत । क्रोधयुक्त त्या वेळीं ॥२२॥ इंद्रादि सर्व  
 देवांसहित । चंद्रास मारण्या जात । क्रोधें अरुण नयन बलयुक्त । तेव्हां  
 शशी घाबरला ॥२३॥ होऊनीया भयभीत । चंद्र शुक्रासी शरण जात ।  
 त्या आंगिरसाच्या वैन्यासी देत । आश्रय तोही आनंदें ॥२४॥ शुक्राचार्य  
 दैत्यां बोलावित । प्रल्हाद प्रमुखां समस्त । त्यांच्यासर्वें लढण्या जात ।  
 शिवासर्वें तो महाबळी ॥२५॥ तेव्हां त्यांचें तुमुल युद्ध होत । रोमहर्षक  
 अद्भुत । देव दैत्यांचा विनाश होत । उभय पक्षीं तेधवां ॥२६॥ एक  
 मास युद्ध चालत । अहोरात्र ते लढत । देवगण दैत्यगण त्वेषांत ।  
 परी अन्त न लागे ॥२७॥ त्या समयीं बृहस्पति चित्तांत । गणनायकासी  
 स्मरत । आपणांसी मनीं निंदित । निंदा करी चंद्राचीही ॥२८॥ म्हणे  
 मी भ्रातृविरोध केला । त्यानें ज्ञानाचा नाश झाला । गणेश चित्तांतून गेला ।  
 म्हणोनि विघ्न सांप्रत आलें ॥२९॥ देव दैत्यांचा नाश होत । मजकारणें  
 हा अद्भुत । काय होणार पुढें रणांत । गजानना तुज नमन असो ॥३०॥  
 हुंढे देवा तुज नमन । आता करी मज निर्विघ्न । दयानिधे मूल  
 उच्छेदन । देव दैत्यांचें न व्हावें ॥३१॥ तैशाचि परी चंद्रही चित्तांत ।



देवा गजाननासी स्मरत । विघ्नहर तेव्हां करीत । त्या दोघांवरी कृपा  
 ॥३२॥ ब्रह्मा सर्वपितामह येत । तेव्हां त्या युद्ध क्षेत्रांत । देवदानवांचा  
 विनाश होता जात । दयान्वित त्या वेळीं ॥३३॥ शंकरादी देवांसी ।  
 तैसाचि प्रल्हादादी दानवांसी । करी विनंती उभयतांसी । युद्ध थांबवा  
 हें दारुण ॥३४॥ सर्वज्ञ विधाता होता उपस्थित । देवदानव युद्ध  
 थांबवित । कर जोडूनी प्रणाम करित । युद्ध थांबलें विनाशकर ॥३५॥  
 चंद्राचा तिरस्कार करुन । तारा बृहस्पतीस देऊन । म्हणे पतीची भार्या  
 हें धर्मवचन । मूर्खा कैसें विसरलास ? ॥३६॥ तेव्हां बृहस्पती आणि  
 चंद्रांत । गर्भाविषयीं वाद होत । तो कोणाचा गर्भ असत । चंद्राचा  
 कीं बृहस्पतीचा ? ॥३७॥ तारेच्या उदरीं वाढत । गर्भ हें सत्य  
 संशयातीत । परी तो कोणाचा हें निश्चित । देवगणांसी न समजे ॥३८॥  
 तेव्हां विधि तारेस म्हणत । सूनबाई गर्भ त्यागावा त्वरित । कोणाचा  
 हा अंश तें आम्हांप्रत । महाभागे सांग आतां ॥३९॥ विधीची आज्ञा  
 मानित । तारा गर्भाचा त्याग करित । तेव्हां पुत्र एक तेजयुक्त । जन्मला  
 त्या गर्भातून ॥४०॥ त्या पुत्रास पाहून विस्मित । देव जाहले समस्त ।  
 तारा लाजेनें मान लववित । मौन तिन राखिलें ॥४१॥ तेव्हां तो पुत्र  
 स्वतः तेथ सांगत । ब्रह्मदेवासी आदरयुक्त । मी चंद्राचाच गर्भ असत ।  
 तारेनेंही मग तें मानिलें ॥४२॥ देव त्या पुत्राचें नाम ठेविती । बुध ऐसें  
 प्रसन्नमति । चंद्रासी मग तो पुत्र देती । ब्रह्मदेव तदनंतर ॥४३॥ संग्राम  
 समाप्त होत । सर्व देव दानव स्वगृहीं परतत । ऐसा पूर्वीं तारकांसाठीं  
 होत । तारकामय संग्राम ॥४४॥ दैत्यदेवांचा विनाश होत । अतीव  
 भयंकर त्या युद्धांत । बुधाचें सांगितलें चरित । संपूर्ण तुजला दक्ष प्रजापते  
 ॥४५॥ बुधाचा पुत्र पुरुरवा होत । महायश तो इलेपासून जन्मत ।  
 तोही राजर्षि जगांत । पितृतृप्तिकर झाला ॥४६॥ ओमिति श्रीमदान्त्ये



पुराणोपनिषदि श्रीमन्मौद्गले महापुराणे तृतीये खंडे महोदरचरिते बुधोत्पत्तिवर्णनं  
नामाष्टाविंशतितमोऽध्यायः समाप्तः । श्रीगजाननार्पणमस्तु ।

(अध्याय अठ्ठावीसांवा संपूर्ण)

ॐ श्रीगणेशाय नमः । मुद्गल कथा पुढे सांगती । पुरुरवा राज्य करी  
धर्मनीति । मानवांसी भूमंडळी प्रीती । पाळिलें त्यानें पुत्रासम ॥१॥  
मुनिशापें स्वर्गभ्रष्ट होत । उर्वशी कुरुक्षेत्रीं अवतरत । तेशे पुरुरवा संचार  
करित । तिजवरी मोहित जाहला ॥२॥ ती त्यास तेव्हां म्हणत । जरी  
माझा संग तूं वांच्छित । तरी वचन दे मजप्रत । अटी माझ्या तूं पाळशील  
॥३॥ माझे प्रिय दोन मेंढे सुतसम असत । त्यांचे रक्षण करावें सतत ।  
रतिक्रिडेव्यतिरिक्त । नग्न देह तुझा मज न दाखवी ॥४॥ तुझ्या घरीं  
तर मी राहीन । केवळ तूप खाऊन जगेन । हें सर्वही मान्य करुन ।  
भूपति तिज घेऊन गेला ॥५॥ उर्वशीपासून त्यास होत । इंद्रासम  
तेजयुक्त सहा सुत । आयु मायु आमायुख्यात । विश्वायु शतायु स्थायु  
नाम ॥६॥ ते सर्व चंद्रवंशाचे अलंकार । जयशाली होते सुंदर । इंद्रे  
पाठविले गंधर्व तदनंतर । पुरुरव्याच्या सदनांत ॥७॥ विश्वावसु पुरोगम  
जात । उर्वशीस घेण्या परत । मायारूपें रात्रीं प्रवेशत । निद्रागृहांत  
तयाच्या ॥८॥ उर्वशीचे दोन मेंढे चोरिती । त्यांसी पकडून नेती ।  
तेव्हां ते करुणारवें ओरडती । तें ऐकलें उर्वशीनें ॥९॥ ती म्हणे  
पुरुरव्याप्रत । कैसा तूं वीर्यहीन असत । माझे पुत्रसम मेंढे नेत ।  
कोणी चोर परी स्वस्थ तूं? ॥१०॥ तिचें तें वचन ऐकत । पुरुरवा  
तें क्रुद्ध होत । रतिसुख सोडून नग्नचि उठत । खड्ग घेऊन धावला  
॥११॥ तत्क्षणीं देव निर्मित । वीज निद्रागृहीं चमकत । उर्वशी नृपा नग्न  
पाहत । अन्तर्धान पावली तत्क्षणीं ॥१२॥ मेष घेऊन गंधर्व जात ।



आकाशमार्गे स्वर्गांत । उर्वशीसहित ते होती उपस्थित । इंद्रासन्निध सत्वर  
 ॥१३॥ इंद्रासी ते प्रणाम करित । इंद्र झाला हर्षयुक्त । राजा पुरुरवा  
 स्वगृहांत । शोध करी उर्वशीचा ॥१४॥ परी ती यशस्विनी न दिसत ।  
 तेव्हां तो हाहाःकार करित । त्वरित पडला भूपृष्ठावरी मूर्च्छित । सावध  
 होता विलाप करी ॥१५॥ वसुधातलावरी भ्रमण करित । सैरावैरा  
 मूढचित्त । उर्वशी दर्शनार्थ आर्त । ऐसें एक वर्ष लोटलें ॥१६॥ एकदा  
 कुरुक्षेत्रांत भटकत । पुरुरवा तो दुःखार्त । तेथे उर्वशीस पाहत । दैवयोगें  
 तें आनंदला ॥१७॥ म्हणे मज सोडून कोठें गेलीस । प्रिये मी तुझा  
 असे दास । माझें प्रेम असे सुरस । आता माझा स्वीकार करी ॥१८॥  
 मी असे भक्तिसंयुत । त्याग करुं नको माझा जगांत । या  
 अप्सरासरोवरांत । ऐक माझी ही प्रार्थना ॥१९॥ नंतर त्याच्या संगतींत ।  
 एक रात्र ती राहत । राजास म्हणे शोकयुक्त । ऐका माझें हितवचन  
 ॥२०॥ मी देवांची अप्सरा स्वर्गांत । गंधर्वांच्या अधीन असत । म्हणोनी  
 पितृयज्ञें पितरांप्रत । आदरें तूं तोषवी ॥२१॥ नंतर तुझा निवास स्वर्गांत ।  
 होईल परिणामरूप निश्चित । तेव्हां तुझ्या अधीन नित्य सतत । राहीन  
 मीं राजेंद्रा ॥२२॥ शोकाकुल पुरुरवा रडत । अति करुण तिच्या  
 पुढ्यांत । त्यास विव्हल पाहून म्हणत । देवांगना तयाशी ॥२३॥  
 प्रतिवर्षी राजा एक रात्रीं राहीन । तुझ्या संगतीत प्रसन्न मन । तुज  
 सुखोपभोग देईन । ऐसें सांगून लुप्त झाली ॥२४॥ राजानें उर्वशीचें  
 वचन । मानिलें नंतर केलें हवन । पितृयज्ञ नेमें करुन । पितृगण त्यानें  
 तुष्ट केले ॥२५॥ पितर त्यास वर देत । उर्वशी तुझ्या अधीन सतत ।  
 महामते राहील निश्चित । ऐसें आमुचें वरदान ॥२६॥ तुझ्या नामांकित  
 देवांप्रत । हव्य अर्पितील श्राद्धांत । अक्षय पितृलोक तुज निश्चित ।  
 होईल वत्सा सर्वदा ॥२७॥ ऐसे बोलून अन्तर्धान । भक्तवत्सल पितर



प्रसन्न । अल्पकाळानंतर निधन । जाहलें त्या पुरुरव्याचें ॥२८॥  
 पुण्यबळें तो स्वर्गांत । पुरुरवा नृप जात । तेथे उर्वशीच्या समवेत । भोगूं  
 लागला विषयभोग ॥२९॥ स्वर्गोद्भव भोग भोगित । विषयप्रिय तो नृप  
 आसक्त । ऐसा बहु काळ पितृलोकांत । राहिला पुरुरवा  
 नृपति ॥३०॥ तदनंतर एकदा जात । नारदमुनि पितृलोकांत । पुरुरव्यास  
 बोध करित । दयेनें प्रेरित होऊन ॥३१॥ नारद नृपास म्हणत । महाभागा  
 तूं विषयांत । झालास एवढा आसक्त । आत्मपतन पावशील ॥३२॥  
 हें तुज का न दिसत । देह हा बंधनागार असत । तेथे निगडबद्ध तूं  
 असत । बंधहीन हो योगप्रभावे ॥३३॥ ऐसे हे भोग नश्वर । भोगावें  
 का तूं वारंवार । पुनः पुन्हा भोगूनही अज्ञानी नर । तृप्त न होती  
 विषयसुखांत ॥३४॥ तूं प्यावें ब्रह्मामृत । स्वानंददायक सतत । तें  
 त्यागून अल्पसुखांत । सक्त होतां अधःपतन तुझें ॥३५॥ चौऱ्यांशी लक्ष  
 योनींत । प्राणि जन्म घेत फिरत । त्यांत स्त्रीपुत्रादिक लाभत । त्यासी  
 यांत संशय नसे ॥३६॥ मनुष्ययोनींत जन्मत । तेव्हां सर्वार्थवान नर होत ।  
 त्या योनींत ज्ञानयुक्त । प्राणी होय विशेषें ॥३७॥ जरी त्यास नरदेह  
 लाभत । परी कर्म योग जो न साधित । तो नर नानायोनींत । पुनःपुन्हा  
 मानदा फिरेल ॥३८॥ द्वंद्वभावमय दुःख भोगित । तेथे ब्रह्मसुख नसे  
 शाश्वत । तूं असुनी ज्ञान युक्त । ऐसे कां बा करतोस? ॥३९॥  
 विषयसुखाचा हव्यास । सोडी त्याची तू आस । योगाभ्यासें स्वात्म्यास ।  
 तारून ने तूं नरसत्तमा ॥४०॥ नारदाचा उपदेश ऐकत । तेव्हां पुरुरवा  
 त्यास सांगत । आपण योगिया उचित । उपदेश हा मज दिलात ॥४१॥  
 माझ्या मनीं तो साठवला । परी विषयदोषें चित्ताला । क्षोभ अत्यंत जाहला ।  
 खिन्न झालें माझें मन ॥४२॥ तरी महामुने सांगा ज्ञान । जेणें होईल  
 मन पावन । तेव्हां नारद सांगे वचन । गणेशा भज तूं भावबळें ॥४३॥



तरी तुझें होईल क्षेम । एकाक्षर मंत्र उत्तम । गणेशाचा तू जपता निजनेम ।  
 विधिपूर्वक भक्तिभावें ॥४४॥ हृदयांत जो बुद्धिप्रदाता । बाह्यतः  
 सिद्धीचा दाता । योगाकार सर्वत्र नेता । ब्रह्मनायक तुज लाभेल ॥४५॥  
 चित्ताचा त्याग करुन । तूं स्वयं हो चिंतामणि पावन । ऐसें बोलून मधुर  
 वचन । एकाक्षर गणेश मंत्र दिला ॥४६॥ नंतर त्याचा निरोप घेत ।  
 नारद स्वच्छंदे परतत । पुरुरवा उर्वशीचा त्याग करित । ध्यानीं मग्न  
 जाहला ॥४७॥ एकाक्षर गणेश मंत्र जपत । एकाग्र मनें तो अविरत ।  
 कालांतरानें तो होत । गाणपत्य थोर जगीं ॥४८॥ तेव्हां पूर्व कर्म  
 आठवत । तैं आपुली निंदा करित । त्यायोगे होत दुःखित । पुरुरवा  
 तो अत्यंत ॥४९॥ अहो मी अति मूर्खपणें केलें । पूर्वी  
 ऐसें कर्मभोग कामबळें । स्त्रीकामें मोहून चित्त नासलें । भोगांत  
 निमग्न मी झालों ॥५०॥ अस्थिमांसमय देह असत । तो सदा  
 दुर्गंधयुत । मूत्रगृह जें छिद्र त्यांत । त्यांत आसक्त कैसा झालों ? ॥५१॥  
 सर्व अर्थप्रद मनुष्य देह लाभला । परी त्याचा लाभ ना उठविला ।  
 नरकप्रद कर्म करुन त्याला । भ्रष्ट केला मी निःसंशय ॥५२॥ नरदेह  
 लाभून । त्याचा लाभ न घेऊन । माझ्याविना कोण शठ दुर्जन । स्त्रींत  
 आसक्त होईल ? ॥५३॥ गणपतीस सोडून विषयांत । सदैव मी झालों  
 रत । धिक्कार असो मजप्रत । रतिसुखकर्दमीं बुडालों ॥५४॥ ऐसा  
 खेदयुक्त नृप करित । स्मरण गणेशाचें चित्तांत । भक्तिभावें तथा  
 पूजित । गणेशयोग तैं सिद्ध झाला ॥५५॥ अंती योगबळें  
 गणेशलोकीं जात । पुढतीं सायुज्यमुक्ति लाभत । ऐसा हा त्याचा  
 महिमा असत । पापनाशकर महान ॥५६॥ पुरुरवाचें हे आख्यान ।  
 वाचितो वा ऐकतो जो जन । तो नरोत्तम पापमुक्त होऊन ।  
 गणेशाचा प्रिय होतो ॥५७॥ ओमिति श्रीमदांत्ये पुराणोपनिषदि  
 मु. पु. खंड. ३ अ. २९-३०



श्रीमन्मौद्गले महापुराणे तृतीये खंडे महोदरचरिते पुरुरवश्चरितकथनं  
नामैकोनत्रिंशोऽध्याय समाप्तः । श्रीगजाननार्पणमस्तु ।

(अध्याय एकोणतीसांवा संपूर्ण)

ॐ श्रीगणेशाय नमः । मुद्गल दक्ष प्रजापतीस सांगती । कथा अति  
रंजक जगतीं । आयूस पाच सुत होती । स्वर्भानूच्या सुतेपासून ॥१॥  
दृढ विक्रम तेजयुक्त । प्रभेचे ते सर्व सुत । नहुष ज्येष्ठ त्यांच्यांत ।  
शक्रतुल्य पराक्रमी ॥२॥ सर्व राजांस त्यानें जिकिलें । शंभर यज्ञ त्यानें  
केले । इंद्राचें मन क्षुभित झालें । परी तो कांही करूं न शके ॥३॥  
राजा तो सर्व शास्त्रें जाणत । तेणें इन्द्र झाला शांत । गौतम महेंद्रा  
शापित । स्त्रीस भ्रष्ट केले म्हणून ॥४॥ इन्द्र राज्यभ्रष्ट होत । देव सारे  
भयातुर होत । दैत्यांचा उग्र वेग असह्य होत । त्या समयीं तयांना  
॥५॥ बृहस्पति जवळी जाती । क्षेमसाधना विचारिती । बृहस्पति तथा  
सांगती । नहुषासी स्वर्गराजा करा ॥६॥ तेजस्वी श्रेष्ठ नहुष होत ।  
स्वर्गमंडळाचा इंद्र उन्नत । इंद्रासनीं तो बैसत । पालन करी सुरांचें  
॥७॥ देव मुनि वर देती त्यासी । तूं ज्याकडे क्रोधें पाहसी । सत्ताहीनता  
तयासी । लाभेल त्वरित निःसंशय ॥८॥ नंतर अति तेजयुक्त । नहुष  
नराधिप तो होत । देवादी त्यास सेवित । अति गर्व झाला तयासी  
॥९॥ तो स्त्रीसंगाचा लालसी होत । शचीचा सहवास वांच्छित । पाठवी  
देवांस त्वरित । आणावया शचीसी ॥१०॥ तेव्हां शची म्हणे देवांस  
कुपित । मी येणार नाही सांगा नहुषाप्रत । इंद्राची मी पत्नी असत ।  
परपुरुषासी न सेवीन ॥११॥ ऐसें सांगून देवांप्रत । बृहस्पतीच्या घरीं  
जात । शची तयासी विनवित । सुनेचें रक्षण करा म्हणे ॥१२॥ तिची  
प्रार्थना ऐकून । देवगुरू तिज आश्रय देऊन । गौतमाजवळीं जाऊन ।



विनंती करी तयासी ॥१३॥ महेंद्रासी करावें शापहीन । माझें वचन  
 मानून । तेव्हा गौतम म्हणे उन्मन । काय करूं ते सांग मजला ॥१४॥  
 उपाय मज तात सांगाल । तो मी झणीं करीन सबल । तेव्हां बृहस्पति  
 सांगे युक्ति निर्मल । गौतमासी सुखप्रद ॥१५॥ विनायकाचा मंत्र  
 इंद्राप्रत । द्यावा गौतमा पुनीत । तें मानून इंद्राप्रत । दिधला गौतमें  
 गणप-मंत्र ॥१६॥ त्या मंत्राचा जप करित । देवदेवेशा गणेशास ध्यात ।  
 उत्तम तप आचरित । विदर्भप्रांतीं निर्जन वनीं ॥१७॥ वायुभक्षण करून  
 राहत । नासिकाग्रदृष्टी न्यस्त । विघ्नपासी तो पूजित । ऐसी गेलीं  
 सहस्रवर्षे ॥१८॥ तेव्हां भक्तवत्सल गजानन । वर देण्या आला  
 प्रसन्न । इंद्राच्या तपें तोषून । सिंहारूढ तो महाबाहू ॥१९॥ चतुर्भूजांनी  
 विराजित । होता सिद्धिबुद्धींनी युत । नाभीवरी शेष रुळत । गजाननाच्या  
 त्या वेळीं ॥२०॥ इंद्रासी जागें करून । तपश्चर्येंत जो होता निमग्न ।  
 म्हणे माग वरदान । मनोवांछित सांप्रत ॥२१॥ तेव्हा इंद्र करी वंदन ।  
 भक्तियुक्त मनें पूजून । सुस्थिर चित्तें स्तवन । यथामति करी गजाननाचें  
 ॥२२॥ गणाध्यक्षा भक्तसिद्धिदायका । देवा हेरंबा विनायका । अनादि  
 सर्वादी आदिपूज्या पालका । विघ्नेशा सर्वपूज्या नमन ॥२३॥  
 आदिमध्यान्त हीनासी । आदिमध्यमयासी । अंत्यरूपासी देवेशासी ।  
 विघ्नहर्त्यासी नमन असो ॥२४॥ पाशांकुशधरासी अमेयासी ।  
 सिंहवाहनासी नाना मायाधरासी । अभक्तांना विघ्नकर्त्यासी । सदा  
 स्वानंदवासीसी नमन ॥२५॥ सिद्धिबुद्धिपतीसी नाभिशेषासी । ब्रह्मादी  
 ब्रह्मरूपासी । ब्रह्मदात्यासी कृपालवासी । पूर्णासी पूर्णभावज्ञा नमन  
 ॥२६॥ धर्मअर्थकाममोक्षदात्यासी । पूर्णानंद प्रदात्यासी । कर्त्यासी,  
 हर्त्यासी, सुपात्रासी । गणेशासी नमन असो ॥२७॥ सूक्ष्मांत  
 सूक्ष्मरूपासी । स्थूलांत स्थूलभोक्त्यासी । स्थूलसूक्ष्मादी हीनासी ।



लंबोदरा तुज नमन असो ॥२८॥ तुझी काय मीं करूं स्तुति । तूं  
सदा शांतिरूप जगतीं । म्हणोनि करूं तुज प्रणती । त्यानें तुष्ट हो  
दयाकरा ॥२९॥ ऐसी स्तुति ऐकून । मघव्याची भक्ति पाहून । गणेश  
बोले प्रसन्नमन । भक्तोत्तमा त्या वेळीं ॥३०॥ इंद्रा तुझें हे स्तुतिस्तोत्र  
मजप्रत । जाहलें प्रिय अत्यंत । भुक्तिमुक्तिप्रद निश्चित । होईल वाचकां  
श्रोत्यांसी ॥३१॥ देवेंद्रा तूही नित्य वाचन । करी या स्तोत्राचें पावन ।  
तेणें होशील विघ्नविहीन । महामते महाभागा ॥३२॥ तुझ्या स्तोत्रानें  
मीं तुष्ट असत । वर माग जें ईप्सित । तें पुरवीन समस्त । तेव्हां  
इंद्र प्रणाम करी ॥३३॥ म्हणे करांजली जोडून । मजला करी निर्विघ्न ।  
माझें इंद्रपद मज लाभून । तुझी भक्ति दृढ करी ॥३४॥ तुझ्या पदकमलीं  
जडावें मन । हें क्षेत्र लाभो माहात्म्य महान । गणेश क्षेत्रांत श्रेष्ठत्व  
पावन । सर्वार्थप्रद हें तीर्थ करी ॥३५॥ तुझ्या पदाचा स्पर्श होऊन ।  
तीर्थ हें तुझें पावन । करितां यात विधिवत् स्नान । स्वानंदप्राप्ती जनां  
व्हावी ॥३६॥ कदंब नाम तीर्थक्षेत्रांत । हें गणेश तीर्थ व्हावें ख्यात ।  
विघ्नपा तुझ्या प्रसादें चिंतित । भक्तजनांचें पूर्ण व्हावे ॥३७॥ तथास्तु  
ऐसें वरदान । देऊन गणेश पावला अन्तर्धान । तेव्हां करी संस्थापन ।  
गणनाथाची मूर्ति इंद्र ॥३८॥ त्या मूर्तीची पूजा करून । तेथे राहिला  
ध्यानमग्न । गणनायकाचें करी मनन । आनंद चित्तीं तयाच्या ॥३९॥  
आतां नहुषाचा वृत्तान्त । दक्षा सांगतो तुजप्रत । गणेश त्या नृपासी  
करित । विघ्नयुक्त तदनंतर ॥४०॥ बृहस्पतीसी नहुष सांगत । इंद्र  
झाला असावा मृत । तो जनांसाठी कोठें न दिसत । शची द्यावी मज आतां  
॥४१॥ वाक्पति बृहस्पति त्यास म्हणत । होउनी क्रोधसमन्वित ।  
ब्राह्मणांनी वाहिल्या पालखींत । बैसोनि जाई शचीप्रती ॥४२॥ नाना  
वाहनांतून देवेंद्रे नेलें । आजपर्यंत कौतुक केलें । अपूर्व वाहन मनीं



इच्छिलें । शचीनें ऐसें मज कळलें ॥४३॥ म्हणोनि तैसें करावें सांप्रत ।  
 नहुषासी तें मान्य होत । तो तैसेंचि करी मदोन्मत्त । ब्राह्मणांसी बोलाविलें  
 ॥४४॥ तो दुरात्मा बलात्कार करित । द्विजांसी पालखीस जोडित ।  
 त्यांच्या चितीं दुःख बहुत । तेथे आला आत्रेय ॥४५॥ त्या दुर्वासासी  
 जोडित । पालखी वाहण्या आज्ञा देत । नहुष द्विजभोयांसी म्हणत ।  
 शीघ्र गतीनें चला तुम्ही ॥४६॥ शचीच्या महालाप्रत । पालखी न्यावी  
 माझी त्वरित । 'सर्पध्वं' "ऐसें संस्कृतांत । सांगे मोहसंयुक्त तो ॥४७॥  
 लाथ मारी दुर्वासाप्रत । तो मुनि होत अत्यंत कुपित । शाप सुदारुण  
 देत । सर्प हो तूं महादुष्टा ॥४८॥ सर्प होऊनि पड भूवर । ऐसा  
 शाप अति उग्र । दुर्वासमुखांतून ऐकतां नृपवर । गर्वहीन तो जाहला  
 ॥४९॥ पालखीतून खालीं उतरत । दुर्वासासी प्रणाम करित । म्हणे  
 उःशाप द्यावा मजप्रत । दया करी कृपाळा ॥५०॥ धिक्कार असो  
 माझा जगांत । ब्राह्मणाच्या विपरीत । वागलों मीं मोहें उद्धृत । आतां  
 तारी महामुने ॥५१॥ तेव्हां पाहून त्यास संतप्त । मुनिसत्तम दुर्वास  
 म्हणत । मनीं होऊन दयावंत । तुझ्या वंशी जन्म घेईल ॥५२॥ नहुषा  
 धर्म साक्षात् । युधिष्ठिर रूपें जेव्हां जगांत । तेव्हां त्याचे दर्शन तुजप्रत ।  
 तारक होईल निःसंशय ॥५३॥ त्यानें कथिलेलें ज्ञान । ऐकतां होशील  
 शापहीन । तोपर्यंत सर्प होऊन । महीतलावरी राहशील ॥५४॥ राजा  
 द्विजगण सदा जगांत । पूजनीय सर्व जनांप्रत । त्यांच्या अपमानें  
 पापयुक्त । वाहक त्यांना करून ॥५५॥ ह्या कृत्यानें अतिधर्मलोप  
 झाला । तेणें तुज शाप मिळाला । धर्माचें निरीक्षण करतां तुजला ।  
 धर्मसंपन्नत्व लाभेल ॥५६॥ ऐसें बोलून दुर्वास जात । स्वेच्छापरायण  
 स्वाश्रमाप्रत । नहुष सर्प होऊन पडत । धरणीतलावर तत्क्षणीं ॥५७॥  
 तदनंतर इन्द्रासी आणून । इन्द्रानसनावरी बैसवून । देवांसहित करी सन्मान ।



बृहस्पति तथाचा ॥५८॥ नहुष सर्परूपें वनांत । गणेशा स्मरून चित्तांत ।  
 स्वच्छन्दें होता फिरत । म्हणे विघ्नयुक्त सर्व जग ॥५९॥ विघ्नेशें मज  
 विघ्नसंयुक्त । केलें असे निश्चित । त्यासी आतां शरण जात । तरी सर्व  
 शुभ होईल ॥६०॥ त्या नहुषानें जिकिलें । गणेशस्मरणें चित्त आपुलें ।  
 गाणपत्य भक्तियुक्त झालें । जीवन सर्प देहधराचें त्या ॥६१॥ ऐसा  
 बहुत काळ जात । युधिष्ठिर त्या वनांत येत । भावांसहित द्रौपदीयुक्त ।  
 द्यूतदोषानें जेव्हां ॥६२॥ फळें संग्रह करण्या जात । भीम तेव्हां त्या  
 वनांत । नहुष त्यास ओळखून जखडित । आपुल्या वेढोळ्यांत सत्वर  
 ॥६३॥ आपुल्या अंगानें आवृत । भीमास भूतळीं पाडवित । बलशाली  
 भीम ओरडत । उच्चरवें त्या समयीं ॥६४॥ मेघगर्जनेसम नाद होत ।  
 तो धर्मराज ऐकत । सत्वर भीमासमीप जात । काय जाहलें पहावया  
 ॥६५॥ भीम सर्पानें वेष्टित । पाहून दुःख समन्वित । तेव्हां तो महाबळ  
 नाग म्हणत । युधिष्ठिरासी ऐसें वचन ॥६६॥ मी नहुष नामा असत ।  
 पुत्रा तुझ्या दर्शना उत्कंठित । भीमासी पकडिलें या  
 वनांत । तूं येथ यावास म्हणोनी ॥६७॥ मी आतां प्रश्न विचारीन ।  
 त्याचें योग्य उत्तर देऊन । जरी संतोषवीशील माझें मन । तरीच भीमास  
 सोडीन ॥६८॥ तूं सर्वज्ञ ऐसी कीर्ति जगांत । म्हणोनी ही परीक्षा  
 घेत । नहुषाचें वचन ऐकून हर्षित । युधिष्ठिर म्हणे तथासी ॥६९॥  
 महाभागा आपुल्या वंशांत । तूं अससी पूर्वज भूषणभूत । नागरूपा  
 विचारी त्वरित । संशयप्रश्न आपुले ॥७०॥ हे पूर्वजा तूं मान्य असत ।  
 तुझ्या प्रसादें मज जें ज्ञात । तें मानदा तुजप्रत । सांगेन मी यथामति  
 ॥७१॥ तेव्हां नहुष तथा विचारित । कोणतें सत्य कोणतें अनृत ।  
 पाप बंध मोक्षरूप । उत्तम धर्म जगांत । योग ध्यानरूप कोणतें ? ॥७२॥  
 कर्म कोणतें अकर्म कोणतें । विकर्म कोणतें ज्ञान कोणतें । तपोमूल काय



असते । दैवत ते मज सांगावे ।।७३।। कोणते सार काय असार । मान्य  
 कोणते भूवर । अवमान्य काय ते सत्वर । युधिष्ठिरा सांग मजला  
 ।।७४।। ह्या प्रश्नांची उत्तरे देशील । तरी भीमा सोडीन मी महाबळ ।  
 स्वेच्छेनें मी जाईन यथाकाल । सर्वज्ञत्व तुझे जाणून ।।७५।। युधिष्ठिर  
 तेव्हां उत्तर देत । म्हणे सत्य ते ब्रह्म जगांत । जग असें अनृत । धर्म  
 म्हणजे स्वधर्म ।।७६।। राजसत्तमा ऐसें ज्ञान । पाप ते स्वधर्महीन ।  
 मी माझे हा भव बंध असून । तो सुटणें हा मोक्ष असे ।।७७।। चित्तरोध  
 योग ख्यात । निर्विषय मन ध्यान असत । कर्म म्हणजे सत्कर्म विज्ञात ।  
 ऐसें विबुधीं जाणावे ।।७८।। ब्रह्मार्पणात्मक सर्व अकर्म असत । विकर्म  
 ते पापाचरण ज्ञात । सर्व शास्त्रें ऐसें सांगत । मी ब्रह्म हें ज्ञान असे  
 ।।७९।। द्वंद्व समात्मक तप ख्यात । गणेश सर्व पूज्य दैवत । देवाचें  
 भजन सार असत । नवधा ते प्रकीर्तित ।।८०।। विषयांचें नवधा भजन ।  
 असार ते अपावन । वेद पुराणांचें वचन । स्मृतिवचन मान्य असे  
 ।।८१।। वेदाधारविहीन असत । ते अवमान्य जगांत । सर्वेश संस्थित  
 हृदयांत । बुद्धि प्रचालक जाणावा ।।८२।। ऐसें सर्व तुज  
 सांगितलें । आतां अनिलात्मजाते पाहिजे सोडिलें । एवढ्यांत तेथ  
 आलें । सहसा एक दिव्य विमान ।।८३।। दिव्यभोगें समायुक्त । विमान  
 अवतरलें पुढ्यांत । युधिष्ठिर ते पाहत । नहुषें सोडिलें भीमातें  
 ।।८४।। सर्पदेहाचा त्याग करित । नहुष चढला त्या विमानांत । तदनंतर  
 तो जात स्वर्गांत । विराजला अर्धासनीं इन्द्राच्या ।।८५।। अनन्यचित्तें  
 गणेशासी भजत । स्वर्गसुख भोगून अन्ती जात । शुक्ल गतीनें  
 गजाननाप्रत । विघ्नहीन तो जाहला ।।८६।। पुण्यश्लोक म्हणून  
 ख्यात । जाहला नहुष जगतांत । पापनाशक त्याचें चरित । कामप्रद  
 वाचकां श्रोत्यांसी ।।८७।। ओमिति श्रीमदान्त्ये पुराणोपनिषदि



श्रीमन्मौद्गले महापुराणे तृतीये खंडे महोदरचरिते नहुषचरितं नाम  
त्रिंशत्तमोऽध्यायः समाप्तः । श्रीगजाननार्पणमस्तु ।

(अध्याय तिसांवा संपूर्ण)

ॐ श्रीगणेशाय नमः । मुद्गल कथा सांगती । नहुषासी पाच पुत्र होती ।  
देवांसम ते तरल मति । त्यांची नावे ऐकावीं ॥१॥ यभ्याति ययाति  
संयाति । आयति अश्वक पाचवा जगतीं । ययातीची त्यांत महती ।  
त्याचे चरित्र तुज सांगेन ॥२॥ शुक्राचार्याची सुता । देवयानी त्याची  
कांता । वृषपर्वा राजाची दुहिता । शर्मिष्ठा ही दुसरी पत्नी ॥३॥ यदु  
तुर्वस नामें ख्यात । देवयानीचें दोन सुत । द्रुह्य अनु पुरु सुत । शर्मिष्ठेसी  
तीन झाले ॥४॥ ज्येष्ठ पुत्रांचा करून अतिक्रम । पुरूस राज्याभिषेक  
उत्तम । कनिष्ठ असुन पितृवाक्य परम । वंदनीय जया झालें ॥५॥  
दक्ष विचारी मुद्गलाप्रत । ययाती कां करीं ऐसें विपरीत । तें सर्व सांगावें  
मजप्रत । योगींद्रा आपण आदरें ॥६॥ मुद्गल म्हणती दक्षाप्रत । वृषपर्वा  
दैत्याधिप ख्यात । त्याची पुत्री शर्मिष्ठा असत । महाभाग अतिप्रिय  
॥७॥ शुक्राची सुता देवयानी । एकटीच लाडकी असोनी । तीही लाड  
करोनी । वाढविली होती तयानें ॥८॥ एकदा शर्मिष्ठा सख्यांसहित ।  
खेळत होती राज्यवाटिकेत । हर्षयुक्त अति चित्तांत । तेव्हां देवयानी तेथ  
आली ॥९॥ देवयानी सहित खेळत । नानाविध क्रीडा कन्यका समस्त ।  
नंतर त्या सर्व श्रमसंयुक्त । स्नानार्थ गेल्या त्वरित । कूपाच्या काठावर  
ठेवित । आपापली वस्त्रें त्या ॥१०॥ विवस्त्र जलक्रीडा करून ।  
शर्मिष्ठा प्रथम बाहेर येऊन । संभ्रमें नेसली देवयानीचे वसन । नंतर  
आली देवयानी ॥११॥ आपुलें वस्त्र शर्मिष्ठा नेसली । हें पाहून ती  
क्रुद्ध झाली । राजपुत्रीस उपरोधें म्हणाली । मर्मभेदक निंदावचन



॥१२॥ मी ब्राह्मणाची पुत्री असत । कां नेसलीस मम वस्त्रें पुनीत ।  
 कुत्री पवित्र वस्तूस स्पर्शत । तैसें महादुष्टें तूं केलें ॥१३॥ ब्राह्मणांचे राजन्य  
 असत । द्वारपाल ऐसें शास्त्र सांगत । ऐशा राजन्याची सुता अपुनीत ।  
 अयोग्य अससी सर्वदा ॥१४॥ ऐशा नानाविध वाक्यें निंदित । देवयानी  
 शर्मिष्ठेप्रत । तेव्हां होऊन कुपित । प्रती वचन देती झाली ॥१५॥  
 दुष्टे माझ्या सान्निध्यांत । काय बढाई तूं मारित । राजप्रासाद संसर्गे  
 होत । ब्राह्मण सन्माननीय जगीं ॥१६॥ आमच्या प्रसादे तुज लाभत ।  
 अन्न वस्त्रादिक समस्त । माझेंच अन्न खाऊन गर्वित । कावळी स्पर्श  
 करी जणु बळीस ॥१७॥ ऐशी नानाविध वाक्यें करित । निर्भत्सना  
 ती नंतर लोटित । एक जलरहित विहिरींत । देवयानीस शर्मिष्ठा ॥१८॥  
 सख्यांसहित परत जात । होउनी मनीं अति दुःखित । देवयानी त्या  
 कूपांत । अंधारांत राहिली ॥१९॥ दैवयोगें तेथे येत । ययाति नृप  
 मृगयासक्त । देवयानीस कूपांत पाहत । करुणा आली तयासी ॥२०॥  
 आपुला उजवा हात आधार देऊन । देवयानीस वरती काढून । परतू  
 लागला राजा प्रसन्न । देवयानी तें त्यास म्हणें ॥२१॥ देवयानी  
 हर्षसमन्वित । म्हणे नृपा माझा कर करांत । घेतलास आतां वृत्तान्त ।  
 सर्व सांगावा आपुला ॥२२॥ तेव्हां महीपाल तिज म्हणत । वरवर्णिनी  
 ऐक वृत्तान्त । नाहुष क्षत्रवंशांत । ख्यात ययाती नामें मीं ॥२३॥  
 मृगयेसाठीं वनांत । आलों होतो तें अवचित । जाहलें दर्शन तुझें मजप्रत ।  
 आता जाई स्वगृहीं तूं ॥२४॥ मीही जाईन स्वगृहाप्रत । तेव्हां देवयानी  
 म्हणे हर्षित । प्रजानाथा मी शुक्रसुता ख्यात । माझा पति होई तूं ॥२५॥  
 मी विशेष बुद्धीनें स्वीकारला । माझ्या हातांत कर तुझा भला । तुझ्या  
 विना जगतीं मजला । अन्य कोणी प्रिय न होईल ॥२६॥ तिचें हें  
 वचन ऐकून । ययाति म्हणे मी क्षत्रिय म्हणून । ब्राह्मण कन्या तूं शुक्रसुता



महान । कैसा वरूं तुजला मीं ? ॥२७॥ तेव्हां देवयानी त्यास म्हणत ।  
 कचाचा शाप मज असत । ब्राह्मण पति जीवनांत । मजला मिळणें असंभव  
 ॥२८॥ म्हणोनी होऊन भयहीन । मज स्वीकारी तूं प्रसन्न । राजसत्तमा  
 मी सांगेन । शुक्राचार्यासी निश्चय माझा ॥२९॥ बाबांची आज्ञा घेऊन ।  
 पत्नी तुझी मी होईन । तिची विनंती मान्य करून । नृप परतला  
 स्वनगरासी ॥३०॥ ययाती महाभाग परतत । जरी आपुल्या  
 राजधानींत । देवयानी त्याच स्थळीं राहत । तेश कोणी नर येई ॥३१॥  
 त्यास विनवी शुक्राचार्याप्रत । माझा निरोप पोचवा त्वरित । तुमची  
 पुत्री देवयानी सांप्रत । मुनींद्रा कूपाजवळ आहे ॥३२॥ ती घरीं न  
 येणार । महामते हा तिचा निश्चय उग्र । शुक्रासी सांगे तो नर ।  
 देवयानीचा हा निरोप ॥३३॥ तो ऐकतां मुनींद्र त्वरित जात । जेश  
 देवयानी होती वनांत । देवयानी खिन्न रडत । प्रियसुतेचें सांत्वन करी  
 ॥३४॥ सुविव्हल ती सर्व वृत्तान्त । पित्यास सांगे त्वरित । तो ऐकून  
 अत्यंत कुपित । काव्य गेला वृषपर्व्याजवळी ॥३५॥ वनवासार्थ  
 उल्बणा वृत्तियुक्त । आनंदानें निर्णय घेत । दैत्याधिप तें फार दुःखित ।  
 ऐकून सारा वृत्तान्त ॥३६॥ शुक्राचार्याजवळीं जात । महामुनीस त्या  
 वंदित । धावत जाऊनी शुक्र सदनाप्रत । वृषपर्वा तो दैत्याधिप ॥३७॥  
 म्हणे भक्तिसंयुक्त वचन । दैत्यनायक तो विनीतमन । गुरो तुमच्या  
 अधीन । माझें राज्य तसा देह ॥३८॥ मुनिसत्तमा मज सोडून । कोठे  
 जाण्यास उद्यत मन । मींही राज्यादिकाचा त्याग करून । राहीन तुमच्या  
 सन्निध ॥३९॥ त्याची ती प्रार्थना ऐकून । शुक्र देवयानीस वनीं जाऊन ।  
 म्हणे राजकन्येस क्षमा करून । क्रोध आपला सोडून देई ॥४०॥  
 शर्मिष्ठेचा अपराध असत । परी त्यास्तव दैत्यराज क्षमा मागत । आता  
 हट्ट सोडून स्वसदनाप्रत । परतण्या संमति देई तूं ॥४१॥ देवयानी तें



ऐकून म्हणत । मनीं क्रोध समन्वित । मी न परत येईन नगरींत । देहत्याग  
 परी करीन ॥४२॥ शोकसंकुल काव्य सुतेप्रत । म्हणे काय इच्छिंसी  
 सांग त्वरित । त्याचा उपाय करीन निश्चित । संशय नको तुझ्या मनीं  
 ॥४३॥ जें कांहीं तुझ्या मनी । तें सांग मज देवयानी । जरी पुरवाल  
 म्हणे इच्छा मानुनी । तरी मी प्रसन्न होईन ॥४४॥ शर्मिष्ठा आपुल्या  
 सख्यांसहित । होईल दासी माझी विनीत । हें जरी वृषपर्वा मान्य करित ।  
 तरीच मी परत येईन ॥४५॥ ताता, जेथ मज विवाहीं द्याल । तेथे ती  
 माझ्यासर्वें येईल । सतत माझ्या दास्यांत राहील । ऐसी अट माझी असे  
 ॥४६॥ ही अट मान्य असत । तरीच दैत्याधिपाच्या नगरांत । येईन मी  
 आनंदें परत । जाऊन विचारा तयासी ॥४७॥ पुत्रीवरी स्नेह अत्यंत ।  
 म्हणोनी शुक्र तें मान्य करित । दैत्यराजासी सांगत । देवयानीनें जें  
 मागितलें ॥४८॥ दैत्याधिप तें मान्य करित । राज्य रक्षणाचा हेतु मनांत ।  
 तेव्हां देवयानी परत जात । प्रसन्न होऊन चित्तांत ॥४९॥ शुक्राचार्य  
 विधानपूर्वक देत । नाहुष ययातीस विवाहांत । आपुली सुता आनंदांत ।  
 शर्मिष्ठा अर्पिली तिज दासी ॥५०॥ ययाती देवयानीसहित । परतला  
 राजधानींत । शर्मिष्ठा त्यांसी सेवित । ऐसा समय कांहीं गेला ॥५१॥  
 तदनंतर शर्मिष्ठा ऋतुयुक्त । एकदा एकटी होती वाटिकेंत । तेथे ययाती  
 राजा येत । दैवयोगें त्या वेळीं ॥५२॥ त्यास शर्मिष्ठा विनयान्वित ।  
 म्हणे देवयानीनें वरिलें तुज जगांत । मीही मनोभावेन निश्चित । वरिले पति  
 म्हणोनि तुला ॥५३॥ मी तिची दासी असत । तुम्ही स्वामी माझेही  
 जगांत । मी ऋतुयुक्त कामातुर प्रार्थित । भक्तिपूर्वक मज स्वीकारा  
 ॥५४॥ नाहुष ययाती तें मानित । गुप्तपणें तिज भोगित । देवयानीस  
 तें वृत्त अज्ञात । होतें दक्ष प्रजापते ॥५५॥ परी निसर्ग आपुलें काम  
 करित । शर्मिष्ठा गर्भवती होत । तें पाहून मुनिसुता विचारित । देवयानी



तिजप्रती ॥५६॥ कोणाचे वीर्य उदरांत । वाढविसी तें सांग मजप्रत ।  
 दैत्यराजासी लांछन असत । अथवा दैवयोगें हें घडलें ॥५७॥ शर्मिष्ठा  
 तिज खोटें सांगत । मी न केलें लांछनयुक्त । कर्म कांहीं या जगांत ।  
 गुप्तपणे ब्राह्मण एक सेविला ॥५८॥ त्या ब्राह्मणाचें महावीर्य उदरांत ।  
 गुप्तभावे मी वाढवित । देवयानीस तें मान्य होत । पुढें पुत्र झाले शर्मिष्ठेस  
 ॥५९॥ ते सर्व देवसम शोभत । राजा शर्मिष्ठेस नित्य भेटत । वाटिकेंत  
 गुप्तपणें भोगित । ऐसे चाललें बहुकाळ ॥६०॥ परी एकदा तदनंतर  
 जात । देवयानी त्या वाटिकेंत । तेथ मुलांसर्वे ययातीस पाहत । जे त्यास  
 पिता म्हणती ॥६१॥ तें ऐकून अत्यंत क्षुभित । देवयानी उमजली सर्व  
 वृत्तांत । क्रोधवश ती गृहीं परतत । ययाती तिचें सान्त्वन करी ॥६२॥  
 देवयानी शुक्राकडे जात । राजर्षि भयाकुळ चित्तांत । असमर्थ तिज  
 आणण्या परत । शुक्रास समजली सर्व घटना ॥६३॥ तेव्हां अत्यंत तो  
 कुपित । ययातीस शाप देत । वार्धक्य येईल तुजप्रत । ययाती तत्क्षणी  
 वृद्ध झाला ॥६४॥ उशनस शुक्राप्रत जाऊन । शोकसंतप्त बोले वचन ।  
 श्वशुरा अतृप्त माझें मन । कामभोगार्थ लालसा प्रबळ असे ॥६५॥ तरी  
 वार्धक्यनाशाचा उपाय । सांगा आपण सदय । न स्पर्शीन  
 देवयानीशिवाय । कोणीही स्त्री यापुढें मी ॥६६॥ तें वचन ऐकून  
 संतोषयुक्त । शुक्राचार्य त्यास सांगत । महाभागा तुझे सुत । सांप्रत  
 यौवनयुक्त जे असती ॥६७॥ त्यांना हें वार्धक्य देऊन । तू लाभशील  
 पुनरपि यौवन । जो पुत्र स्वीकारील वार्धक्य प्रसन्न । त्या पुत्रा  
 राज्याधिकार देई ॥६८॥ ऐसें करिता दोष न लागेल । ऐसा  
 हा उपाय सबळ । तो मानून मनीं विव्हल । देवयानीसह परत गेला  
 ॥६९॥ स्वनगरांत जाऊन । ज्येष्ठ पुत्रांस सांगे वर्तमान । म्हणे माझें  
 वार्धक्य स्वीकारून । यौवन कोण मज देईल ? ॥७०॥ परी मूर्खभावे

कोणी न मानित । ज्येष्ठ पुत्र ते भययुक्त । परी कनिष्ठ सुत पुरू  
 स्वीकारित । वृद्धत्व आपुल्या पित्याचें ॥७१॥ ययातीस यौवन  
 लाभत । पुरू तत्क्षणीं वृद्ध होत । शुक्र वरदानें न लागत । दोष ययाती  
 नृपासी ॥७२॥ पुरूसी राज्यपद आश्वासित । ययाति अनेक भोग  
 भोगित । मनीं जाहला बहु तृप्त । तीर्थयात्रा बहुत केल्या ॥७३॥  
 महाभाग तो यज्ञ करित । सांगोपांग समस्त । द्रव्य सारें कोशगत । भूषणादीही  
 दान देई ॥७४॥ ब्राह्मणांसी दान देत । राज्यकोश झाला रिक्त ।  
 तेव्हां गालव मुनी तेशे येत । ययातीसी भेटतसे ॥७५॥ मातीची भांडीं  
 घरांत । ययातीच्या होतीं व्यवहारांत । ऐशा धनहीन स्थितींत । गालव  
 याचना करी त्यास ॥७६॥ खेदसंयुत त्यास म्हणत । म्हणे नृपा मी  
 आलों तुजप्रत । गुरुदक्षिणा देण्या अशक्य । तुझें साहाय्य मागतसे  
 ॥७७॥ श्यामकर्ण अश्व सहस्र मागत । माझा गुरु मजप्रत । गुरुदक्षिणा  
 न देता तथाप्रत । मज कैसी मुक्ति मिळे ? ॥७८॥ तूं श्रेष्ठ सकल  
 नृपांत । म्हणोनि मी हें याचित । गुरुदक्षिणा देण्या जगांत । समर्थ  
 मजला तूं करावें ॥७९॥ ययाती आपुली कन्या देत । माधवी नामक  
 तथाप्रत । त्या मुलीच्या साहाय्यें होत । मनोरथ पूर्ण गालवाचें ॥८०॥  
 तदनंतर तो राजशार्दूल घेत । यौवन देऊन वार्धक्य परत । पुरूस राज्यपद  
 अर्पित । तुर्वसूस पाठवी दक्षिण पूर्वला ॥८१॥ यदूस दक्षिण पश्चिम  
 दिशेंत । ययाती करी नियुक्त । वायव्य दिशेचा स्वामी नेमित । द्रुह्य  
 नामक पुत्रासी ॥८२॥ त्या पुत्रांनी ही पृथ्वी समस्त । जिंकून पाळिली  
 धर्मयुत । सर्वत्र सार्वभौमत्व लाभत । पुरू राज्य करीतसे ॥८३॥ तो  
 धर्मयुक्त विनीत । सत्यसंध प्रतापवंत । ययाती जाई वनांत । उत्तम  
 तप करीतसे ॥८४॥ अन्तीं जात स्वर्गांत । नाना भोगयुक्त जो लोक  
 असत । तेशे ऐसा उत्तम भोग भोगित । सर्वांहून विशेष भावें ॥८५॥



माझ्या सम पुण्यभोग भोगित । ऐसा अन्य न कोणी या स्वर्गांत ।  
 ऐसा गर्व चित्तांत । उपजला त्या ययातीच्या ॥८६॥ तेव्हां इन्द्र त्या  
 विचारित । कोणतें महत्पुण्य केलें जीवनांत । ते सांगावें मजप्रत ।  
 नरशार्दूला मोह तें झाला ॥ ८७॥ तो इंद्रासी गर्वें सांगत । माझ्या  
 पुण्याची गणना नसत । स्वर्गांत हे जे देव स्थित । त्यांचें पुण्य न  
 अल्पांशही ॥८८॥ माझे पुण्य अतुलनीय असत । माझ्यासम पुण्यकर  
 कोणी नसत । त्याचें हे वचन ऐकून म्हणत । इंद्र तेव्हां ययातीसी  
 ॥८९॥ महाराजा ह्यांचा पुण्यप्रभाव अज्ञात । तुज म्हणोनी ऐसें म्हणत ।  
 तूं मोह समन्वित । आपुली आपण स्तुति करिसी ॥९०॥ स्वप्रशंसा  
 तूं करित । आपुलें पुण्य मुखें उच्चारित । म्हणोनी तें पुण्य समस्त ।  
 नष्ट झालें नृपा तुझें ॥९१॥ आतां महीपृष्ठी पुन्हा जाऊन । करी तपाचें  
 अनुष्ठान । ययाती दुःखयुक्त मन । स्वर्गभ्रष्ट जाहला ॥९२॥ भूपृष्ठी  
 तो पडत । तें शिबिमुख्य नातू पाहत । मातामहास जाणून अर्पित ।  
 आपुलें पुण्य त्यासी ॥९३॥ त्याच्या पुण्ययोगें स्वर्गांत । पुनरपी ययाती  
 जात । देवासम तो विराजत । मोद मानसीं बहु त्याच्या ॥९४॥ तदनंतर  
 नारद योगी त्याप्रत । एकदा म्हणे करुणायुत । पुण्यविनाशकर विघ्न  
 तुजप्रत । कष्ट कारण झालें असें ॥९५॥ विघ्नेशासी जरी भजसी ।  
 तरी अन्तीं स्वानंदलोकीं जासी । अन्यथा भूलोकपतन तुजसी ।  
 निःसंदेह लाभेल ॥९६॥ ययाती नारदासी विनवीत । तेव्हा दशाक्षर  
 गणेशमंत्र देत । नारद त्या ययातीप्रत । जप करी तो भक्तिभावें  
 ॥९७॥ गणेशाचें ध्यान करित । पूर्वपुण्य जेव्हां झाले समाप्त ।  
 राजेंद्र शुक्लगतीनें जात । गणेशलोकीं सत्वर ॥९८॥ गाणपत्य  
 महायश ययातीचें चरित । संक्षेपें तुज कथिले पुनीत । जो श्रवण  
 करील त्याप्रत । इच्छापूर्तीचें साधन ॥९९॥ ओमिति श्रीमदान्त्ये

पुराणोपनिषदि श्रीमन्मौद्गले महापुराणे तृतीये खंडे महोदरचरिते ययातिचरितं  
नामैकत्रिंशत्तमोऽध्यायः समाप्तः । श्रीगजाननार्पणमस्तु ।

(अध्याय एकतीसांवा संपूर्ण)

ॐ श्रीगणेशाय नमः । मुद्गल कथाभाग पुढें सांगती । यदूचे चार पुत्र  
असती । देवसन्निभ ते समस्त असती । सहस्रजित् हा ज्येष्ठ पुत्र ॥१॥  
त्याचा सुत शतजिन्नाम असत । तयास झाले तीन सुत । हिहय, हय  
वपुर्हय नामें ख्यात । हिहयाचा पुत्र धर्म होता ॥२॥ त्याचा सुत नेत्र  
ख्यात । कुंति तयाचा पुत्र ज्ञात । सोहंजि त्याचा सुत । त्याचा पुत्र  
महिष्मान् नाम ॥३॥ माहिष्मती नगरी तो वसवित । त्याचा पुत्र भद्रसेन  
ख्यात । दुर्मद त्याचा पुत्र विख्यात । धनक हा श्रीमंत अन्य होता ॥४॥  
धनकाचे चार सुत विश्रुत । कृतवीर्य, कृताग्नी, कृतवर्मा नामयुक्त ।  
कृतौजा हा चौथा असत । दक्षा तेथ ज्येष्ठ प्रतापी ॥५॥ कृतवीर्य  
दानशील महीपति । कृष्ण चतुर्थी ख्यात करी जगतीं । प्रजापाला दक्षा  
ती । स्वर्गाहूनही सर्व शुभप्रद ॥६॥ दक्ष तेव्हां विचारित । ही कथा  
सांग मजप्रत । त्या राजानें भूमंडळात । कैसीं रूढ केली कृष्ण चतुर्थी  
॥७॥ हें ऐकून कथामृत । माझ्या हृदयीं हर्ष वाढत । म्हणोनी विस्तारशः  
समस्त । सांगा तुम्हीं कथानक ॥८॥ मुद्गल तेव्हां सांगती । अद्भुत  
कथा ती तयाप्रती । माहिष्मती महापुरी जगतीं । तेथ अंत्यज भीमनाम  
॥९॥ तो द्रव्यलुब्ध पापकर्मरत । तो वाटमारीचा धंदा करित । प्रत्येक  
दिवशीं लोकांसी मारित । पशुहत्या निरंतर करी ॥१०॥ मांसविक्रय  
तो करित । अति क्रूरपणें लोकांस मारित । एकदा माघमास कृष्णपक्षांत ।  
चतुर्थी तिथि पवित्र होती ॥११॥ त्या दिवशीं वनान्तरांत । महापर्वतावरी  
भीम संचार करित । जनांचा वध करण्या उद्युक्त । दैवयोगें कोणी तेथ न



आला ॥१२॥ तेव्हां अन्नजलविहीन । भटकला तो इतस्ततः  
 उन्मन । सूर्य अस्तासी जाता गमन । गृहाप्रती करूं लागे ॥१३॥ मार्गी  
 तो दुष्ट पाहत । बारा ब्राह्मण अवचित । त्यांसी ठार करून लुटित ।  
 सर्वस्व त्यांचें निर्घृणपणें ॥१४॥ घरीं जाऊन क्षुधार्त । भोजन करी  
 चंद्रोदय होतां त्वरित । त्याचा पुत्र गणेशनामक असत । हाक त्यासी  
 मारिली ॥१५॥ नंतर पुन्हां एकदा पाप भयंकर । घडलें त्या अंत्यजहस्ते  
 उग्र । कृष्णपक्षीं चतुर्थी असता व्यग्र । मृत्यु त्यास ये चंद्रोदयीं ॥१६॥  
 गणेशदूत विमानांतून येऊन । कैलासीं त्यास जाती घेऊन । गणपस्थानीं  
 पोहचवून । गौरव त्याचा बहु करिती ॥१७॥ स्वर्गमार्गांत स्तुति करिती ।  
 ब्रह्मा विष्णू आदी प्रीती । विमानसंचारी पूजिती । भीम नामक त्या  
 अंत्यजासी ॥१८॥ नंतर शिवलोकांत । भोगून भोग हृदयेप्सित ।  
 पृथिवीतलावरी पडत । पुनरपि तो अंत्यज ॥१९॥ माहिष्मती नगरींत ।  
 धनक राजा विख्यात । त्याचा तो सुत होत । कृतवीर्य नामें ख्यात  
 ॥२०॥ नानाधर्मपरायण होत । देव विप्र अतिथींस पूजित । यज्ञ करी  
 भक्तियुत । परी त्यास पुत्र नसे ॥२१॥ कृतवीर्य प्रतापवंत । पुत्रलाभार्थ  
 प्रयत्न करित । नाना दानधर्म आचरित । परी संतती न लाभली ॥२२॥  
 तेव्हां तो राजा अतिदुःखित । प्रधानावरी राज्य सोपवित । निष्कंटक  
 राज्य असत । सपत्नीक वनीं गेला ॥२३॥ तेथे तो तपश्चर्येत ।  
 पूर्वसंस्कारें गणेशासी चिंतित । नाना तपें आचरित । परी न लाभे  
 संतती ॥२४॥ प्राण आणोनी नेत्रांत । पुत्रासाठीं आतुर होत । अस्थि  
 त्वचा समायुक्त । प्रजानाथ कृतवीर्य ॥२५॥ दैवयोगें तेथ येत ।  
 नारदमुनि त्या वनांत । त्या कृतवीर्या पाहून परतत । स्वर्गांत कांहीं  
 योजूनी ॥२६॥ कृतवीर्याचा पिता असत । धनक नामा स्वर्गांत । त्यास  
 वृत्तान्त समग्र सांगत । कृतवीर्य पुत्राचा ॥२७॥ अरे धनका तुझा सुत ।

पुत्रार्थ तप करी वनांत । केवळ अस्थिपंजररूपें असत । नाना यत्न त्यानें  
 केलें ॥२८॥ संतती त्यास अल्पकाळांत । न होतां होईल दिवंगत ।  
 पुत्रहीनास गति काय लाभत । तें सांग धनका तूं ॥२९॥ धनकास  
 ऐसें सांगून । नारद कैलासीं करित गमन । धनक विचार करी उन्मन ।  
 पुत्रा सहाय्य कैसें करूं ॥३०॥ सर्वज्ञ ब्रह्मदेवासी शरण जाता । ईप्सित  
 सिद्ध होईल तत्त्वता । यांत संदेह लव न वाटे चित्ता । त्या धनकाच्या  
 त्या वेळीं ॥३१॥ ऐसा विचार करून जात । धनक तो ब्रह्मदेवाप्रत ।  
 नाना स्तोत्रें त्यास स्तवित । विनयपूर्वक म्हणे त्यासी ॥३२॥ माझा  
 पुत्र धर्मशील असत । परी त्यास पुत्र नसत । पुत्रलाभार्थ प्रयत्न करित ।  
 नाना व्रतें करूनियां ॥३३॥ राज्यादिक सारें सोडून । तप करी वनांत  
 जाऊन । अस्थिपंजर देह होऊन । मरणोन्मुख तो जाहलासे ॥३४॥  
 कोणत्या उपायें सुत । होईल त्यासी तें मजप्रत । सांगावें ब्रह्मदेवा  
 त्वरित । कळवीन मी तें त्यासी ॥३५॥ तेव्हां त्यासी चतुरानन ।  
 सांगे संतुष्ट होऊन वचन । द्विजहत्यादी पापें धडून । पूर्वजन्म बिघडला  
 त्याचा ॥३६॥ पुन्हा त्यासी विधि सांगत । देव जो सर्वार्थ जाणत ।  
 पुत्रप्राप्तीचा उपाय निश्चित । सर्वसिद्धिप्रद जो असे ॥३७॥ तुझ्या सुतानें  
 संकष्टीचें व्रत । साधिलें पूर्वी नकळत । संकष्टी दिवशी जें केलें असत ।  
 तें महापाप नष्ट न होय ॥३८॥ महापापें अन्य नष्ट होती । परी कृष्ण  
 चतुर्थीस जीं घडतीं । त्या पापांतून न मिळे मुक्ति । अक्षय तीं राहतात  
 ॥३९॥ म्हणोनी कृष्ण चतुर्थी असत । तेव्हां पुण्यच आचरावें जगांत ।  
 तुझा पुत्र राजेंद्र विनाशित । ब्राह्मण बारा त्याच दिवशीं ॥४०॥ तें  
 महापाप असे संचित । नाना तपांनी तें न लुप्त । व्रततीर्थादिक समस्त ।  
 यज्ञादि असमर्थ तें फेडण्या ॥४१॥ संकष्टी दिनी जें घडत । तें पाप  
 वज्रलेप होत । तें दूर करण्या उपाय नसत । तथापि ऐसे करी तूं



॥४२॥ पुण्य चतुर्थी संकष्टी साधित । त्याला जन्मादिक न उरत ।  
 चतुर्विध हें जग समस्त । मायामय जाणावें ॥४३॥ तें जीवांसी संकट  
 असत । मोहमग्न त्यांत भ्रमत । चतुर्थी व्रत जो आचरित । चतुर्विध  
 कष्ट नष्ट त्याचें ॥४४॥ ब्रह्मभूत होऊन स्वानंदात । ब्रह्मांत तो वर्तत ।  
 व्रतप्रभावे इहलोकांत । सुखप्राप्ति नरांसी ॥४५॥ जे चतुर्थी दिनीं पाप  
 करित । तयांसी मुक्ति न लाभत । अन्य पुण्यप्रभावे स्वर्गापर्यंत । झेप  
 असे तयांची ॥४६॥ स्वर्गवास उपभोगित । परी पुण्य जेव्हां होत  
 समाप्त । तेव्हां पुन्हा भूलोकीं जन्मत । पाप फळें भोगिती ॥४७॥  
 पापें भोगून नष्ट होत । तेव्हां ते गाणपत्य पुनीत । या न्यायें गणेशदूत ।  
 अंत्यजास एका घेऊन गेले ॥४८॥ पूर्वी जो होता पापी बहुत । परी  
 संकष्टी व्रत घडलें नकळत । म्हणोनी कैलासीं त्यास नेत । प्रथम भोगण्या  
 पुण्यफल ॥४९॥ नंतर तो अंत्यज जन्मत । पुत्ररूपें तुझ्या घरांत ।  
 पाप भोगण्या समस्त । म्हणोनी तयासी अनपत्यता ॥५०॥ चतुर्थीस  
 जें पाप घडत । तें चतुर्थी व्रत नष्ट करित । म्हणोनी नेमें चतुर्थी व्रत ।  
 करिता तो पापमुक्त ॥५१॥ पाप सारें जाऊन । पुत्रयुक्त तो होऊन ।  
 सुखमय होईल जीवन । यांत संशय कांहीं नसे ॥५२॥ जेवढें घडलें  
 पापकर्म जगांत । तें दूर करण्या पुण्यसंचित । करिता नष्ट होतें दुरित ।  
 गजाननाच्या कृपाप्रभावे ॥५३॥ ह्या कारणें बारा संकष्ट्या करील ।  
 तरी तें पाप जाईल । बारा विप्रांच्या वधोद्धव । ऐसें जाण तूं धनक नृपा  
 ॥५४॥ नंतर होऊन करुणायुक्त । संपूर्ण व्रतविधि त्यास सांगत ।  
 विधीचें वचन ऐकून जात । धनक राजा स्वस्थानीं ॥५५॥ ओमिति  
 श्रीमदान्त्ये पुराणोपनिषदि श्रीमन्मौद्गले महापुराणे तृतीये खंडे महोदरचरिते  
 धनकस्य व्रतोपदेशो नाम द्वात्रिंशोऽध्यायः समाप्तः । श्रीगजाननार्पणमस्तु ।

(अध्याय बत्तीसांवा संपूर्ण)

ॐ श्रीगणेशाय नमः । मुद्गल दक्ष प्रजापतीस सांगती । धनक  
 झाला हर्षित चितीं । व्रताचा विधि पुस्तकांत प्रीतीं । लिहून नेई  
 पुत्र स्वप्नांत ॥१॥ कृतवीर्याच्या स्वप्नांत । धनक जाई तेव्हां त्वरित ।  
 पित्यास पाहून प्रणाम करित । राजा तयासी उठवीत करीं ॥२॥  
 नंतर आलिंगून मांडीवर । बैसवोनी सांगे समग्र वृत्तान्त । घडला जो  
 हितकर । आपल्या पुत्रास स्नेहानें ॥३॥ मुला तूं नानाविध यत्न  
 करित । पुत्रलाभार्थ श्रद्धायुक्त । परी तुज यश न लाभत । आता  
 ऐक माझें वचन ॥४॥ माझ्या आज्ञेवरून व्रत । आचरण करी  
 तूं भक्तियुत । त्या पुण्यें तुज निश्चित । पुत्र होईल कृतवीर्या  
 ॥५॥ ब्रह्मदेवें मज सांगितले । तें व्रत मीं ह्या पुस्तकीं लिहिलें ।  
 तें तुज देण्या आणिलें । स्वीकार करी सत्वर ॥६॥ ऐसें सांगून  
 पुस्तक देत । धनक नंतर होत अंतर्हित । कृतवीर्यास जाग येत ।  
 करांत पुस्तक पाहतसे ॥७॥ तेव्हां मनी होत विस्मित । तैसाचि तो  
 प्रहर्षित । पित्याच्या स्मृतीनें दुःखित । रोदन करी मायावश  
 ॥८॥ सपत्नीक तो परत जात । जेव्हां नंतर स्वनगरांत । तेव्हां  
 प्रधानादि करिती स्वागत । प्रजाजन सम्मानिती ॥९॥ तदनंतर  
 ब्राह्मणांसी बोलावून । सांगे राजा वृत्तान्त महान । ब्राह्मणां त्या  
 प्रणाम करून । पुस्तक तें त्यांस दाखवी तें ॥१०॥ पुस्तक तें  
 अद्भुत । आणून दिलें जें जनकें स्वप्नांत । वाचून ब्राह्मण सांगत ।  
 राजा हें पुस्तक अपूर्व ॥११॥ उत्तम व्रत वर्णिलें ह्यांत । सर्व  
 संकष्टहारक निश्चित । सर्वप्रद जें कृष्ण चतुर्थीस पुनीत । आचरावें  
 चंद्रोदयीं ॥१२॥ सिद्धिदायक गणेश । जो ख्यात असे विघ्नेश ।  
 पुजून तो जगदीश । नंतर अर्घ्य तिथीस द्यावे ॥१३॥ गणेशास  
 चंद्रास देत । व्रतकर्ता अर्घ्य भक्तियुत । सूर्योदयापासून ध्यात ।



गणेशास मनोभावे ॥१४॥ जलपानादी वर्ज करून । चंद्रोदयापर्यंत पुजून ।  
 नंतर चंद्रास अर्घ्यदान । सात वेळा नृपा द्यावे ॥१५॥ ब्राह्मण पूजन  
 तदनंतर । सपत्नीक त्यांचा योग्य आदर । करून भोजन करावे ॥१६॥  
 शर्करायुक्त खीर मधुर । भोजनांत त्यास द्यावी रुचिर । नंतर मित्रांसवे  
 समग्र । स्वयं भोजन करावे ॥१७॥ विप्रांसी द्यावे दान । सुवासिनींस  
 कंचुकादी प्रदान । त्यानंतर जागरण करून । गणेशस्तुति मोठे गावी  
 ॥१८॥ पंचमी तिथीची प्रभात । होतां स्नानादि कर्मे करित । पूर्ववत्  
 गणेशासी पूजित । भोजन प्रसाद तथा दाखवी ॥१९॥ ब्राह्मणां पुनरपि  
 भोजन । भूयसी दक्षिणा देऊन । प्रतिमांसीं हें नितनेम । संकष्टीव्रत  
 आचरावे ॥२०॥ ऐसें आचरता व्रत । सकल संकटे दूर होत । अर्न्ती  
 स्वानंदलोकीं जात । अपार महिमा व्रताचा ॥२१॥ नृपा तुझ्या योगें  
 लोकांत । व्रत होईल हें ज्ञात । जें कोणासी न ज्ञात । न पाहिलें वा  
 ऐकिलें ॥२२॥ लोकांसी उपकारक होईल । चतुर्विध सुख जग  
 पावेल । संकष्टकर व्रते या घडेल । बंधनांचा नाश शीघ्र ॥२३॥ अखिल  
 भोग इहलोकांत । दुर्लभ देवभोग्य या योगें लाभत । अर्न्ती मुक्ति होत  
 प्राप्त । या व्रताच्या प्रभावानें ॥२४॥ ऐसें सांगून आश्रमीं परतत ।  
 ब्राह्मण नंतर आचरित । उत्तम तें अपूर्व व्रत । कृतवीर्य राजा श्रद्धेने  
 ॥२५॥ नंतर सूत शौनकादीस सांगत । मुद्गल वचनें दक्ष हर्षित । संशय  
 छेदनार्थ विचारित । प्रश्न आपुला तथासी ॥२६॥ कृतवीर्यापासून  
 लोकांत । व्रत जाहलें हें ख्यात । तरी भीम अंत्यज आचरित । हें कैसें शक्य  
 झाले? ॥२७॥ कृष्ण चतुर्थी व्रत घडत । भीमअंत्यजहस्तें न कळत ।  
 म्हणोनि तो कृतवीर्य होत । ऐसें आपण सांगितलें ॥२८॥ तरी भीमे  
 हे व्रत । कैसें आचरिलें हें न समजत । तरी सत्य सांगून संशयमुक्त ।  
 करावे मजला मुद्गला ॥२९॥ तूं सर्वज्ञ साक्षात् योगीश्वर । माझा संशय

करी दूर । मुद्रल सांगे तयास उत्तर । प्रजापते ऐक महामती तूं ॥३०॥  
दक्षा पूर्वी गाणेश्वर व्रत । चतुर्थी संज्ञक होतें ख्यात । संकष्टहरण तें ज्ञात ।  
पुरातन तें होतें ॥३१॥ पृथ्वीपरि स्वर्गांत । तैसेचि पाताळ लोकांत ।  
हें चतुर्थीव्रत सर्वसंमत । कृतवीर्यामुळे झालें ॥३२॥ तोपर्यंत हें व्रत ।  
लोकांत नव्हतें ऐसें ज्ञात । भीमें जें आचरिलें नकळत । चतुर्थी व्रत  
ऐसें न जाणतां ॥३३॥ कृतवीर्यानंतर प्रसिद्ध होत । विशेषें हें व्रत  
ख्यात । हे सर्व तुज सांगत । कथानक कृतवीर्याचें ॥३४॥ हें श्रोत्यांस  
पुण्यद असत । म्हणोनि ऐक तूं समस्त । तेणें तुजही लाभेल समस्त ।  
मनोवांच्छित दक्षा झणी ॥३५॥ ओमिति श्रीमदान्त्ये पुराणोपनिषदि  
श्रीमन्मौद्रले महापुराणे तृतीये खंडे महोदरचरिते कृतवीर्यव्रतप्राप्तिवर्णनं  
नाम त्रयस्त्रिंशोऽध्यायः समाप्तः । श्रीगजाननार्पणमस्तु ।

(अध्याय तेहतीसांवा संपूर्ण)

ॐ श्रीगणेशाय नमः । एक वर्षभरी आचरित । कृतवीर्य तें उत्तम  
व्रत । पाप त्याचें लया जात । बारा ब्राह्मण हत्येचें ॥१॥ व्रत पुण्य  
प्रभावे होत । नृपांगना तें गर्भवती पुनीत । पुण्यवेळीं जन्म देत । तेजस्वी  
पुत्रास एका ॥२॥ परी तो पुत्र हातपायविहीन पाहून । माता करी  
रुदन । कृतवीर्य नृपही दुःखमग्न । प्रधान सारे सांत्वन करिती ॥३॥  
तदनंतर शोक त्यागून । राजा करी जातकर्मादी उन्मन । महोत्सव नगरांत  
घडवून । सांत्वन करी पत्नीचे ॥४॥ रात्रीं दत्तात्रेय योगी येत । त्या  
नृपाच्या स्वप्नांत । ते त्यास सांगत । तें ऐक आतां दक्षा तूं ॥५॥  
तुझ्या सुतास बारा वर्षे होत । तेव्हां मी तव सदनीं निश्चित । येऊन करीन  
अंगयुक्त । हातपाय त्यास देउनी ॥६॥ राजेंद्रा तूं चिंता न करी । तुझ्या  
पुत्राची थोरवी । देवमान्य होईल कालांतरी । महातेजस्वी



तो होईल ॥७॥ तदनंतर अन्तर्धान होत । योगी दत्तात्रेय त्वरित । राजा  
 जागा होऊन स्मरत । स्वप्न तें हर्षप्रद सारें ॥८॥ गणेशासी तो ध्यात ।  
 पृथ्वीवरी दवंडी पिटवीत । कृष्णचतुर्थीचे व्रत । करावें सर्व लोकांनी  
 ॥९॥ जो हें न करील व्रत । त्यासी मी ठार मारीन निश्चित । म्हणोनी  
 चांडाळादी द्विजपर्यंत । समस्त जन तें आचरिती ॥१०॥ आठ वर्षांचें  
 नरनारी करिती । व्रत तें विधिपूर्वक प्रीती । गणेश्वर कृपाप्रसाद पावती ।  
 तेणें कोणा दुःख नसे ॥११॥ कोणी स्त्री वंध्या नसत । रोगादींचे  
 भय अज्ञात । ऐसी बारा वर्षे लोटत । तेव्हा प्रकटले दत्त योगीन्द्र  
 ॥१२॥ नराधिप त्यांसी वंदित । भक्तिभावेन पूजा करित । तेव्हा दत्तात्रेय  
 म्हणत । दाखवी राजा पुत्र तुझा ॥१३॥ मी पाहण्या आलों अद्भुत ।  
 हातापायाविण बाळ जगांत । तें ऐकतां हर्षित । राजा आणी स्वपुत्रातें  
 ॥१४॥ दत्तात्रेयांच्या करीं देत । ते त्यास अंकावरी घेत । योगीन्द्र  
 राजासी म्हणत । राजा व्रत तूं आचरिलें ॥१५॥ परी तें व्रत अंगहीन ।  
 होतें म्हणून पुत्रास न्यून । हातपायांचे झालें जाण । कोणतें न्यून ऐक  
 तें ॥१६॥ व्रताच्या जागरणांत । जांभया दिल्यास तूं सभेंत । जांभयीनंतर  
 न केलेस त्वरित । आचमन तूं तें पुन्हा ॥१७॥ म्हणोनी हें ऐसें घडत ।  
 व्रतप्रभावेन विष्णु साक्षात । नररूपें हा तव गृहांत । अवतरलासे जाण नृपा  
 ॥१८॥ त्याच्या अंशे हा विख्यात । होईल समस्त जगांत । ऐसें बोलून  
 कृतवीर्याच्या सुताप्रत । एकाक्षरमंत्र महामुनी ॥१९॥ विधियुक्त  
 गणेशमंत्र अर्पित । त्या कार्तवीर्यास तो पुनीत । द्वादश वर्षांचे अनुष्ठान  
 ख्यात । उपदेशून परतला ॥२०॥ दत्तात्रेय होत अन्तर्धान । राजा हर्षला  
 मनोमन । प्रवालक्षेत्रासमीप जाऊन । राजा स्थापित स्वपुत्रातें ॥२१॥  
 व्याघ्रादि हिंस्र प्राणी त्या वनांत । जरी होते संचार करित । तरी तो  
 कृतवीर्याचा सुत तप करित । सुदारुण श्रद्धेनें ॥२२॥ वारा पिऊन

तो राहत । गजाननास चित्तीं ध्यात । हातपाय विहीन असत । काष्ठवत्  
 झालें शरीर ॥२३॥ देहभावातीत होत । तप जेथ तो करित । तें वन  
 निर्वैर होत । गजसिंहादी संचरती ॥२४॥ वैरभाव सोडून प्राणी समस्त ।  
 फिरती त्या वनांत । ऐसीं बारा वर्षे लोटत । तेव्हां हुंडी तोषला ॥२५॥  
 परमभाविक त्या भक्ताप्रत । स्नेहानें तो प्रकटत । तलावातून वरती  
 येत । पाहून हर्षला कार्तवीर्य ॥२६॥ प्रणाम करून करी पूजन । हर्ष  
 करी त्याचे स्तवन । रोमांच अंगीं दाटून । महायश स्तुति करी ॥२७॥  
 गणनाथासी सर्वादिपूज्यासी । सर्वपूज्यासी हेरंबासी । दीनपालासी  
 ब्रह्मासी । ब्रह्मदात्या तुज नमन ॥२८॥ निराकारासी साकाररूपासी ।  
 परमात्म्यासी योगासी । योगदात्यासी शांतिरूपासी । सदा ज्ञानधना नमन  
 ॥२९॥ कर्ममार्ग प्रवर्तकासी । आनंदासी आनंदकंदरूपासी । रजोगुणें  
 सृष्टिकर्त्यासी । सत्त्वगुणें पालका नमन ॥३०॥ तमोगुणें संहारकरासी ।  
 गुणेशासी नाना मायाधरासी । नाना मायाविवर्जितासी । मायामाधिकासी  
 नमन ॥३१॥ स्वानंदपतीसी मोहदात्यासी । सिद्धिबुद्धींच्या वरासी ।  
 सिद्धिबुद्धिप्रदात्यासी । लंबोदरा तुज नमन ॥३२॥ गणनाथा जेथ वेद  
 थकत । तेथ मी काय स्तवन गात । शिवविष्णु आदी देव समस्त ।  
 योगीही जेथ मौन धरिती ॥३३॥ ऐसी स्तुति ऐकून म्हणत । गणनाथ  
 त्या भक्तोत्तमाप्रत । वर माग महाभागा त्वरित । कार्तवीर्या मनोवांछित  
 ॥३४॥ तूं रचिलेलें हें स्तोत्र जगांत । वाचितां सर्वप्रद होईल निश्चित ।  
 अंगहीनास अंगलाभ होत । भावबळें स्तोत्र वाचितां ॥३५॥ त्याच्या  
 अंगीं जें जें न्यून । तें तें मी दूर करीन । इहलोकांत भोग लाभून ।  
 पुत्रपौत्रादि समवेत ॥३६॥ अन्तीं तो नर स्वानंदांत । ब्रह्मभूत विलीन  
 होत । ऐसें वरदान देऊन तयाप्रत । गणनायक कृपा करी ॥३७॥  
 तदनंतर कार्तवीर्य प्रार्थित । हर्षयुक्त तो महाभक्त । भक्तेशा



गणाधीशाप्रत । काय वरदान मागूं मी? ॥३८॥ सर्व हें मायामय  
 असत । तुझ्या दर्शनें हें ज्ञात । परी सुहदांच्या संतोषास्तव मागत । शरीर  
 माझें सुंदर करा ॥३९॥ तुझ्या चरणीं भक्ति द्यावी । माझी इच्छा  
 पुरवावी । तुझ्या प्रसादे मज व्हावी । पूर्ण राज्याची प्राप्ति ॥४०॥ या  
 क्षेत्रांत स्थिर होऊन । भक्तांसी रक्षी निर्विघ्न । धर्म, अर्थ, काम मोक्ष  
 देऊन । ब्रह्मभूयप्रद करावें ॥४१॥ प्रवालमय रूपांत । मी गजानना  
 पाहिला क्षेत्रांत । म्हणोनी प्रवाल नामें ख्यात । होवो नित्य हें क्षेत्र  
 ॥४२॥ सदा विजयसंयुक्त । करी मजला सहस्रभुजयुक्त । विष्णुतुल्य  
 पराक्रमी जगांत । दयासिंधो करी मजला ॥४३॥ माझें सर्व सेवन ।  
 होवो सदा देवासमान । मंत्रादिकांत सिद्धिलाभ महान । मिळो मज  
 तव प्रसादे ॥४४॥ माझ्या स्मरणें होवो प्राप्त । जें जें नष्ट गत जगांत ।  
 माझ्या सम बलवंत । इंद्रादीही नसावे ॥४५॥ तेव्हां गणनाथ तयाप्रत ।  
 म्हणे हें सर्व होईल निश्चित । माझ्या प्रसादे समस्त । वांछित तुजला  
 लाभेल ॥४६॥ माझ्या स्मरणमात्रें सेवाव्रत । मंत्रादींनी आचरित ।  
 तरी तुज निर्विघ्नता प्राप्त । राजेंद्रा होय निरंतर ॥४७॥ ऐसें वरदान  
 देऊन । गणेश पावले अन्तर्धान । तदनंतर त्याचा देह पूर्ण । अवयव  
 पूर्ववत् जाहले ॥४८॥ हजार भूज हजार हात । लाभले तथा  
 कार्तवीर्याप्रत । महाबळवंत महावीर्ययुक्त । तेजःपुंज जाहला ॥४९॥  
 देवादींही दर्शनार्थ येत । त्या राजासी भेटत । साक्षात् विष्णु तो प्रकटत ।  
 कलांशानें कार्तवीर्य ॥५०॥ नंतर द्विजसाहाय्यें स्थापित । गणेश्वर मूर्ति  
 भक्तिसंयुत । राजा त्या क्षेत्रांत । पूजार्थ ब्राह्मण नेमिले ॥५१॥  
 यथाविधि द्विजांस पूजित । भक्तिभावे त्यांस नमत । तेही त्यास वर देत ।  
 देव परतले स्वर्गी तैं ॥५२॥ इंद्रासहित सर्व देव हर्षित । स्वर्गी उत्सव  
 करित । कार्तवीर्य रथीं बसून जात । आपुल्या नगराकडे तेव्हां ॥५३॥

दूत सांगती वृत्तान्त । तो ऐकतां नागर समस्त । त्याचें स्वागत करण्या  
जात । आनंद झाला सर्वांसी ॥५४॥ प्रधानादी झणीं जात । नगरीच्या  
द्वाराप्रत । मित्रपरिवार प्रमुदित । स्वागत करिती राजपुत्राचें ॥५५॥  
समस्त पुर केलें मंडित । नंतर त्यास नेत नगरांत । राजपुत्र प्रवेशून  
राजसदनांत । प्रणाम करी मातापित्यांसी ॥५६॥ तीं मातापितरें मुदित ।  
आशीर्वाद त्यास देत । त्यासंगें राहून सुखित । जाहला कृतवीर्य नृपती  
॥५७॥ कार्तवीर्यासी बैसवित । राज्यावरी कालोचित । स्त्रीसहित जात  
वनांत । कृतवीर्य वानप्रस्थाश्रमीं ॥५८॥ गणपतीस भजत ध्यात ।  
सस्त्रीक कालांतरें जात । गणेशलोकीं तो पुनीत । प्रजाजन सारे व्रत  
करिती ॥५९॥ तेही क्रमें गणनाथाप्रत । अभेद अन्तीं दक्षा पावत ।  
वाचील ऐकेल कृतवीर्यचरित । चतुर्विध संकट नष्ट तयाचें ॥६०॥  
ओमिति श्रीमदान्त्ये पुराणोपनिषदि श्रीमन्मौद्गले महापुराणे तृतीये खंडे  
महोदरचरिते कृतवीर्यचरितं नाम चतुस्त्रिंशोऽध्यायः समाप्तः ।  
श्रीगजाननार्पणमस्तु ।

(अध्याय चौतिसांवा संपूर्ण)

ॐ श्रीगणेशाय नमः । मुद्गल सांगती कथा पुढती । कार्तवीर्याची अति  
प्रीति । धर्म नीती राज्य करी जगतीं । कार्तवीर्य पाळी प्रजेसी ॥१॥  
तदनंतर तो भूप जिंकित । सर्व राजांसी जगांत । सप्त द्वीपवती पृथ्वी  
भोगित । बलसंयत तो नृप ॥२॥ त्याचें नाव सहस्रार्जुन । देवें ठेविलें  
आदरें करुन । त्याच्या सम क्षात्रमंडळीं जन । अन्य कोणीही न दिसे  
॥३॥ देवादी झाले भयभीत । जरी हा नृप क्रोधयुक्त । झाला तर  
स्वर्ग जिंकील क्षणांत । असंख्य सेना तयाची ॥४॥ त्याच्या यशें तेजें  
पुरित । जग झाले समस्त । स्त्री सहित नर्मदा नदींत । एकदा जलविहार



तो करी ॥५॥ तेव्हां हजार करांनी थांबवित । नदीचा ओघ तो त्वरित ।  
 म्हणोनी नदीचा प्रवाह वळत । रावण जेश बसला होता ॥६॥ शिवलिंग  
 पूजनीं होता सक्त । तेश जलौघ वाहत । पूजाविधि संपवून क्षणांत ।  
 राक्षसाधिप शोध करी ॥७॥ म्हणे दूतेशांनो सांगा त्वरित । कोणी  
 वळविला जलौघ या स्थळाप्रत । जाऊन पहा त्वरित । राग त्याचा बहु  
 मजला ॥८॥ त्यास मी ठार मारीन । पूजाभंग हा अपराध महान ।  
 तेव्हां दूत जाती त्वरा करून । पाहती त्या कार्तवीर्यासी ॥९॥ परतून  
 सांगती ते विस्मित । महादैत्या रावणाप्रत । ऐकून तो वृत्तान्त समस्त ।  
 रावण क्रोधें निघाला ॥१०॥ सहा प्रधानांसहित । रावण जाई  
 क्रोधयुक्त । असुरराज तो प्रतापवंत । जेश होता सहस्रार्जुन ॥११॥  
 रावणास सहसा पाहत । तेव्हां गदा घेऊन करांत । भिजल्या वस्त्रांनी  
 युक्त । लढे तैसाचि सहस्रार्जुन ॥१२॥ महाघोर गदायुद्ध त्या दोघांत ।  
 तेव्हां तेथें जुंपले अद्भुत । गदाघातें करी व्यथित । रावणासी त्या वेळीं  
 ॥१३॥ कवचादी रावणाचें फोडित । तेव्हां दक्षा रणांगणांत । रावण  
 पडला विवश दुःखित । सहस्रार्जुनें पकडला ॥१४॥ पकडून आपुल्या  
 गृहाप्रत । कार्तवीर्य त्यास नेत । तेथे नेऊन बांधून ठेवित । सभेमाजीं  
 खेळ करण्या ॥१५॥ रावणाची दहा तोंडे पाहत । तें पाहून राजा चेष्टा  
 करित । तेव्हा तेथ पुलस्त्य मुनि येत । गाणपत्य जो महाभागा ॥१६॥  
 त्यास प्रणाम करित । सहस्रार्जुन आदरें पूजित । भक्तिभावे भोजन  
 अर्पित । कर जोडून पुढे उभा ॥१७॥ मुनि पुलस्त्य त्यास म्हणत ।  
 राजेन्द्रा रावणा सोडी त्वरित । माझा तो पौत्र प्रिय मजप्रत । मित्रभावे वाग  
 त्यासवें ॥१८॥ सहस्रार्जुन तें ऐकत । रावणासी त्वरित सोडून देत ।  
 पुलस्त्य आशीर्वाद नृपा देत । अभिनंदून जात स्वगृहीं ॥१९॥ ऐसा तो  
 कार्तवीर्य तेजयुक्त । विष्णुतेजें असे युक्त । धर्मशील तो त्याचें चरित ।

वर्णन करण्या अशक्य असे ॥२०॥ दिग्विजयास तो  
 निघत । तेव्हां समुद्रास ताडित । पादाघातें तें भयभीत । शीर्ण जाहला  
 सागर ॥२१॥ विपुल यज्ञ तो करित । भूयसी दक्षिणा वाटित । स्वाहा  
 स्वधा वषट्कारें तोषवित । देवतादींस कार्तवीर्य ॥२२॥ जो द्विज जें  
 जें मागत । तें तें नृप त्यास देत । लोकांसी स्वधर्मरत करित । सदा  
 गणेशभक्ति करी ॥२३॥ गाणपत्य त्यास आवडत । तीर्थदेवता अतिथि  
 असत । प्रिय त्या कार्तवीर्याप्रत । मयूरेश क्षेत्रीं तो गेला ॥२४॥ तेथ  
 यात्रा तो करित । एक वर्ष क्षेत्री त्याचा निवास असत । ब्राह्मण बोलावून  
 स्थापित । प्रवाळ गणनाथ गणेश मूर्ति ॥२५॥ मंत्र कोविद विप्र करिती ।  
 प्राण प्रतिष्ठा भावभक्ति । नंतर नृप करी पूजा आरती । नानाविध  
 भावें पूजन करी ॥२६॥ गणेशभजनीं आसक्त । तो नृप त्रिलोक  
 कीर्तियुक्त । चतुर्थी व्रत तेजयुक्त । मोहयुक्त अंगाचा ॥२७॥  
 देवादींसही मान्य होत । परम श्रीयुक्त भोगयुक्त । पुढे विसरला  
 सुखासक्त । गजाननासी दुर्दैवें ॥२८॥ ब्रह्मज्ञानमदें गणेश मंत्र त्यागून ।  
 म्हणे मीच गजानन । कोणास भजू सांगा वंदन । कोणा करूं ऐसे  
 विचारी ॥२९॥ तेव्हां तो खल विघ्नयुक्त । सहस्रार्जुन होत । महाभाग  
 तो वृत्तान्त । सांगतों तुज ऐक आता ॥३०॥ एकदा सैन्यासवें जात ।  
 मृगयेसाठी वनांत । नील वेषधारी होत । सैनिकही तैसेचि ॥३१॥  
 विविध प्राणी तेथ मारित । ते स्वनगराप्रत पाठवित । दूतांकरवी स्वतः  
 फिरत । वनमार्जीं इतस्ततः ॥३२॥ नंतर महाराज तो अकस्मात ।  
 आश्रम उत्तम पाहत । सचिवांसी आपुल्या विचारित । कोणत्या मुनीचा  
 हा आश्रम ॥३३॥ ते म्हणती जमदग्नीच्या आश्रमात । आपण आलों  
 सांप्रत । तेव्हां दक्षा तो नृप जात । हर्षभरित मनें मुनिदर्शना ॥३४॥  
 मुख्य सचिवां समवेत । प्रणाम करून हात जोडित । मूनिशार्दूलास



विनवीत । महायश कार्तवीर्य ॥३५॥ धन्य माझा जन्म ज्ञान । कुळ  
 मातापिता पावन । तुझ्या अंग्रियुगाचें झालें दर्शन । धन्य मी एक संसारी  
 ॥३६॥ ते ऐकून मुनिमुख्य देत । आसनादिक नृपाप्रत । शिष्यांकरवी  
 पुजून विचारित । कुशल प्रश्न नृपासी ॥३७॥ विष्णुअंशें जो जन्मला ।  
 त्या राजसत्तमाचा सत्कार केला । प्रयोजन कारण विचारी त्याला ।  
 विनयभावे जमदग्नी ॥३८॥ राजा प्रीतियुक्त, दक्षा, म्हणत । मुनिवरा  
 सारें कुशल असत । आपुल्या आशीर्वादिं सतत । आनंदानें मी जीवनीं  
 ॥३९॥ मृगयासक्त झालें चित्त । म्हणोनि येथ आलों अकस्मात ।  
 पूर्व पुण्यबळें लाभलें अवचित । मुनिसत्तमा आपुलें दर्शन ॥४०॥  
 सर्वासह महाभागा पुनीत । तुमच्या दर्शनमात्रें होत । आता आज्ञा द्यावी  
 सांप्रत । परत जाण्या स्वनगरासी ॥४१॥ सैन्यासहित महामते परतेन ।  
 संतुष्ट झालें माझें मन । तुझ्यासम योगांत वा तपांत समान । मजला  
 अन्य दिसेना ॥४२॥ मुनिमुख्य हर्षभरित । तेव्हा कार्तवीर्यास म्हणत ।  
 विष्णूचा तूं अंश प्रख्यात । आलास भाग्यें आश्रमीं ॥४३॥ सांप्रत  
 असे माध्यान्हकाळ । म्हणोनि प्रार्थी मी तुज प्रेमळ । अन्नप्रसाद काही  
 भक्षून निर्मळ । नंतर जाई स्वनगरासी ॥४४॥ राजा म्हणे प्रणाम  
 करून । वनांत भुकेलें असे सैन्य महान । त्या सर्व सैनिकांस सोडून ।  
 एकटा भोजन कैसें करू ? ॥४५॥ सर्वांसी भोजन देण्यास नसत ।  
 शक्ति मुनिसत्तमा तुझ्यांत । म्हणोनि विनवी तुजप्रत । आज्ञा देई परतण्या  
 ॥४६॥ योगीन्द्रा मीं सैन्यासहित । स्वनगरासी परतेन त्वरित ।  
 राजशार्दूलास तैं जमदग्नी सांगत । राजेंद्रा चिंता करू नको ॥४७॥  
 तुझ्या सर्व सैन्यासहित । भोजन देईन तुज त्वरित । माझ्या ब्रह्मांडमंडळ  
 वश असत । तपप्रभावे सर्वदा ॥४८॥ तरी आतां सैन्यासहित । स्नानार्थ  
 जावें नदीतीराप्रत । सहस्रार्जुन होवोनि विस्मित । प्रणाम करून स्नानास

गेला ॥४९॥ ओमिति श्रीमदान्त्ये पुरणोपनिषदि श्रीमन्मौद्गलै महापुराणे  
तृतीये खंडे महोदरचरिते सहस्रार्जुननिमंत्रण नाम पंचत्रिंशोऽध्यायः  
समाप्तः । श्रीगजाननार्पणमस्तु ।

(अध्याय पस्तीसांवा संपूर्ण)

ॐ श्रीगणेशाय नमः । कार्तवीर्य राजा स्नानार्थ जात । नंतर जमदग्नी  
म्हणे रेणुकेप्रत । भोजन देण्या सेनेसहित । नृपास निमंत्रण केलें असे  
॥१॥ तेव्हां ती उभयता स्मरती । कामधेनू स्वचितीं । ती येता  
त्यांच्यापुढती । पूजा करूनी प्रार्थिती तिला ॥२॥ कार्तवीर्य नृप  
सेनेसहित । भोजनार्थ निमंत्रित । आतां कल्याणी कर तूं त्वरित ।  
व्यवस्था त्यांच्या भोजनाची ॥३॥ त्यांची प्रार्थना ऐकतां । कामधेनू रची  
स्वप्रभावता । परिवलयांकित महापूर तत्त्वता । निर्मिला चतुर्विध अन्नाचा  
॥४॥ पाकशालिका निर्मिली क्षणांत । ती पाहून मुनी हृष्ट मनांत ।  
शिष्यांस पाठवून बोलवित । सेनेसहित नृपासी तें ॥५॥ म्हणे त्वरा  
करावी आतां । झाली सर्व अन्नाची सांगता । तदनंतर नानाविध अन्नें  
तत्त्वता । सर्वास भोजन दिलें मुनीनें ॥६॥ अमृत कल्परूप तें भोजन ।  
जेऊन सर्वांचे तृप्त मन । फलकंदादी मुखशुद्धि लाभून । तांबूल भक्षण  
मग करिती ॥७॥ नंतर वस्त्रादिकांनी सत्कृत । मुनी करी त्या तृप्त ।  
कार्तवीर्य स्वनगराप्रत । परत निघाला प्रसन्नमनें ॥८॥ महामुनीस करी  
प्रणाम । म्हणे झाला बहु आराम । जमदग्ने तुमची शक्ति अनुपम ।  
आज प्रत्यक्ष अनुभविली ॥९॥ त्यासमयीं प्रधान विनयसंयुत । म्हणे  
नृपासी विशेषयुत । धेनू असे प्रभावयुक्त । एक ह्या ब्राह्मणाजवळी  
ही ॥१०॥ ती गाय आपण मागावी । रत्न असे ती गायींत बरवी ।  
तिच्या विना थोर पदवी । महाराज तुमची व्यर्थ वाटे ॥११॥ राज्य



सारें निष्कळ भासत । त्या धेनूविण वैभव रिक्त । त्याचें हें वचन  
 ऐकून मोहयुक्त । विघ्नपीडित जाहला ॥१२॥ म्हणे सचिवास जाऊन  
 त्वरित । मागावी धेनू मुनीप्रत । ती आज्ञा मिळता सैन्यासहित । दुष्ट  
 सचिव निघाला ॥१३॥ मुनीसमीप जाऊन । प्रणाम त्यासी करून ।  
 म्हणे ही धेनू देउन । तोषवी अतिथीनृपास ॥१४॥ तेव्हां जमदग्नी  
 कोपयुक्त । मुनिसत्तम त्यास म्हणत । महामूर्खा हे अशक्य असत ।  
 देवस्वरूपी धेनू न देईन ॥१५॥ तें ऐकता तो महावीरांस आज्ञापित ।  
 धेनूस बांधून न्या त्वरित । त्याचे सैनिक आज्ञा पाळित । घेऊन गेले  
 धेनूसी ॥१६॥ धेनूस आश्रमाबाहेर नेती । मुनीच्या क्रोध उपजला चित्तीं ।  
 गायही संतप्त झाली अती । निर्मिलें महासैन्य तिनें ॥१७॥ त्या सैन्यानें  
 ठार मारिलें । प्रधानासहित सैन्य नष्ट केलें । तो वृत्तान्त ऐकतां क्रुद्ध  
 झालें । कार्तवीर्याचें अंतःकरण ॥१८॥ युद्ध करण्या उद्यत । गेला तो  
 जमदग्नीच्या आश्रमाप्रत । त्या समयीं महासैन्यातें वधित । धेनू  
 आपुल्या सैन्यानें ॥१९॥ कार्तवीर्य होऊन खेदयुक्त । पळाला रणातून  
 गर्वखंडित । कामधेनू स्वर्गीं परत जात । मुनी एकला वनीं होता ॥२०॥  
 जमदग्नि होता बेसावध । तेव्हा जाऊन करी वध । हृदयांत बाण मारून  
 विद्ध । कार्तवीर्य त्या मुनीचा ॥२१॥ रेणुका ते पाहून क्रोधयुक्त ।  
 नृपाची निर्भत्सना करित । एकवीस बाण मारून करित । सर्वांग तेव्हां  
 विद्ध तिचें तो ॥२२॥ होउन अत्यंत क्षुभित । त्या नृपाधमास ती म्हणत ।  
 राजा तूं मरशील स्वल्पकाळांत । यात संशय कांहीं नसे ॥२३॥ दुर्बुद्धे  
 तुझे सहस्र हात । छेदून होतील भग्न त्वरित । हें ऐकता राजा परतत ।  
 भयोद्विग्न स्वनगरासी ॥२४॥ कार्तवीर्य गेल्यावरी रडत । करुणस्वरें  
 विलाप करित । रेणुका स्मरण करी चित्तांत । आपुल्या प्रिय सुताचें  
 ॥२५॥ परशुराम हा तिचा सुत । गेला होता बदरी आश्रमांत । मातेनें

स्मरताच प्रकटत । तिच्या पुढ्यांत अविलंबें ॥२६॥ आपुल्या पित्यास  
 मृत । पाहता तो रोदन करित । मातेच्या अंगावरी दिसत । बाणशल्यें  
 रुपलेलीं ॥२७॥ ती शल्यें तैसे बाण । ओढून काढी तो तत्क्षण ।  
 रेणुका करी तेव्हां सुजाण । सांत्वन आपुल्या पुत्राचें ॥२८॥ म्हणो शोक  
 न करी सुता । दत्तात्रेया आण आता । यथाविधि अंत्यसंस्कार तत्त्वता ।  
 करील तो या वेळीं ॥२९॥ आपण दोघे देहयुक्त । पुन्हा धरूया उत्साह  
 चित्तांत । त्या दुष्ट नृपा मार निश्चित । सहस्रकर तोड त्याचे ॥३०॥  
 तेथे त्या नृपाच्या देहांतून । वाहील जें रक्त उसळून । त्यानें तर्पण  
 करून । आपुल्या जनका तोषवी तूं ॥३१॥ एकवीस बाण माझ्या  
 शरीरांत । मारिले त्यानें अखंडित । म्हणोनी एकवीस वेळा जगांत ।  
 निःक्षत्रीय पृथ्वी तूं करी ॥३२॥ ऐसें सांगून स्वर्गांत । देह त्यागून  
 रेणुका जात । दत्तास बोलावून करित । राम और्ध्वदेहिक पित्याचें  
 ॥३३॥ पाचवे दिनीं कर्म करून । दत्तात्रेय गेले स्वस्थानी परतून ।  
 भिक्षा मागण्या ते निघून । जाता काय आश्चर्य घडलें ॥३४॥ सहावे  
 दिवशीं व्याघ्र येत । त्या जागी एक बळवंत । त्यास पाहून भयसंयुत ।  
 परशुराम स्मरे स्वमातेसी ॥३५॥ स्मरण करतांच ती येत । शिरमात्र  
 दृश्य असत । तिला पाहून विस्मित । जाहला तेव्हां परशुराम ॥३६॥  
 रेणुका विचारी तयाप्रत । बाळा कां बोलविलेंस आर्त । तुझ्या प्रेमें मी  
 आलें त्वरित । व्याघ्र तैं अन्तर्धान पावे ॥३७॥ एवढ्यांत दत्तात्रेय  
 येत । रेणुकेस पाहून रामा सांगत । तूं कां बोलविलें या स्थानाप्रत ।  
 रेणुकेसी सांग बा ॥३८॥ केवळ शिर तिचें दिसत । न्यून देह ती  
 निश्चित । तरी योग्य क्रियाकर्म त्वरित । करी आतां परशुरामा ॥३९॥  
 तेव्हां योगीश्रेष्ठ दत्तात्रेयास । कथन करी वृत्तान्तास । सर्व कर्म यथासांग  
 करण्यास । दत्तासह तो परशुराम ॥४०॥ बाराव्या दिवशीं करित ।



सपिंडीकरण श्रद्धायुत । पाथेय श्राद्ध अर्पित । तेराव्या दिनीं परशुराम  
 ॥४१॥ तदनंतर दिव्य देहयुक्त । जमदग्नी आला आश्रमांत । परशुरामास  
 आलिंगन देत । हृष्ट होऊन मुनिसत्तम ॥४२॥ तेव्हां दत्त भावगंभीर ।  
 जमदग्नीस देई धीर । रेणुकेसही उत्साह पर । बोध करी गणेशाचा  
 ॥४३॥ गणेशमंत्रराजाचें भजन । करा दोघे निष्ठा ठेवून । तरी  
 विघ्नविहीन होऊन । शांतिरूप व्हाल तुम्हीं ॥४४॥ क्षत्रियाच्या हस्ते  
 मरण प्राप्त । तुम्हांसी म्हणोनी शांति न लाभत । विघ्नराजा हे न जाणता  
 न होत । दुःखौघाचा नाश जगीं ॥४५॥ ऐसें सांगून त्यांसी देत ।  
 गणेशमंत्र एकाक्षर त्यांप्रत । तो जपता ती उभय होत । तपोयुक्त तेजःपुंज  
 ॥४६॥ दत्त हर्षसमन्वित । आपुल्य आश्रमीं परत जात । मातापित्यांच्या  
 सेवेत रत । परशुराम तेथेंचि राहिला ॥४७॥ जनदग्नि रेणुका पुनः  
 जीवित । झाले ऐसा प्रभाव अब्धुत । संस्कारकर्माचा साक्षात । परशुरामें  
 अनुभविला ॥४८॥ जरी पुनर्जीवन झालें प्राप्त । परी चित्त होते अशांत ।  
 त्या उभयतासी लाभत । परम शांती गणेशमंत्रें ॥४९॥ ओमिति  
 श्रीमदान्त्ये पुराणोपनिषदि श्रीमन्मौद्गले महापुराणे तृतीये खंडे  
 महोदरचरिते रेणुकाजमदग्निसंजीवनकरणं नाम षट्त्रिंशोऽध्यायः समाप्तः ।  
 श्रीगजाननार्पणमस्तु ।

(अध्याय छत्तीसावा संपूर्ण)

ॐ श्रीगणेशाय नमः । मुद्गल दक्ष प्रजापतीस । कथा सांगती पुढती  
 सुरस । सहस्र वर्षे तपे विश्वेश्वरास । दया आली जमदग्नीची ॥१॥  
 तैसीच अनुकम्पा रेणुकेप्रती । वाटून गजानन प्रकटती । म्हणती रेणुके  
 काय चित्तीं । तें सांग मज आतां ॥२॥ जमदग्ने एकाक्षर विधानें माझ्या  
 चित्तास । तैसेंचि तपानें तोषविलेंस । ऐकून त्या रम्य वचनास ।

भार्गवदाम्पत्य हृष्ट झालें ॥३॥ गणराजास भक्तिसमन्वित । ती उभयता  
 प्रार्थित । धन्य वंश माझा सांप्रत । गणेशा तुमचें दर्शन झालें ॥४॥  
 आमुचा स्वाध्याय तप धन्य । आम्हांसारखा न कोणी अन्य । आमुचे  
 फळा आलें पुण्य । यांत संशय मुळीं नसे ॥५॥ ऐसें सांगून प्रणाम  
 करिती । गणेश्वरासी पूजिती । रोमांचित शरीरें त्यांची होतीं । स्तुति  
 करिती हर्षभरें ॥६॥ विघ्नपालासी भक्तविघ्नहर्त्यासी । अभक्तांना  
 विघ्नकर्त्यासी । ब्रह्मभूतासी अनादीसी । वक्रतुंड स्वरूपासी नमन ॥७॥  
 गणेशानासी नाना शक्तियुतासी । अनंत गणांच्या पतीसी ।  
 नानाभेदकरासी । नानाभेदविहीना नमन ॥८॥ हेरंबासी सिद्धि  
 बुद्धिवरासी । अमेयमायेनें खेळकर्त्यासी । सिद्धिबुद्धिसहायासी ।  
 स्वानंदपतीसी नमन असो ॥९॥ भक्तांसी योगदात्यासी । योगाकारासी  
 योगासी । शांतिदासी अखंडानंदरूपासी । भुक्तिमुक्तिप्रदा नमन ॥१०॥  
 लंबोदरासी देवासी । एकदंतासी महोदरासी । विघ्नपतीसी  
 सुखदायीसी । मूषकध्वजा तुज नमन असो ॥११॥ मूषकवाहनासी  
 चतुर्भुजासी । सर्वांच्या आदिपूज्यासी । भोगीसी ज्येष्ठराजासी । सर्वांसी  
 मातृपितृस्वरूपा नमन ॥१२॥ ज्याचें असमर्थ करण्या स्तवन । वेद  
 देव योगीजन । शिवादी देवही थकले उन्मन । तेथे आम्ही काय वर्णावें  
 ॥१३॥ ऐसी स्तुति करून । गणेशातें प्रणाम करून । भक्तीनें स्तवन  
 रचून । दोघेही पडली पायावरी ॥१४॥ त्या उभयतांसी वर उठवित ।  
 गणाधीश तैं हर्षसंयुत । म्हणे वर मागा जो असेल वांच्छित । भक्तिभावे  
 प्रसन्न मी ॥१५॥ गणेशाचें वचन ऐकती । नंतर तयासी म्हणती दंपती ।  
 प्रणाम करून पाय स्पर्शिती । हर्षोत्फुल्ल चित्तानें ॥१६॥ जरी प्रसन्नभावे  
 वर देसी । तरी भक्ति दे सुखप्रद ऐसी । तुझ्या पादपद्मीं योगशांतीसी ।  
 देई विघ्नेशा योगेशा ॥१७॥ जी योगशांती गाणपत्यांस । प्रिय



असे विशेष । सदा आनंदात्मिक रूपास । योगेशा येथ मागतों  
 ॥१८॥ तथास्तु म्हणून सांगत । त्यांचा भक्तिभाव पाहून हर्षित । गणेश  
 सुखदायक भक्तांप्रत । म्हणे तुमचे स्तोत्र उत्तम ॥१९॥ तुम्ही रचिलेले  
 स्तोत्र जगांत । वाचकां योगप्रद निश्चित । जो जें वांच्छि नर भक्तियुत ।  
 तें तें देईन स्तोत्र पाठका ॥२०॥ जमदग्ने तूं हो सदा शांत । माझा  
 निस्सीम भक्त । रेणुके तूं देहयुक्त । भज मजला योगभाविता ॥२१॥  
 लोक तुज धडाविरहित । केवळ मस्तक रूपें पाहत । देवतादीस तूं  
 दिसत । ज्ञानदृष्टीनें अंगसहित ॥२२॥ ऐसें बोलून अन्तर्धान । पावला  
 ब्रह्मनायक गजानन । रेणुका जमदग्नी गमन । करिती नंतर स्वाश्रमाप्रती  
 ॥२३॥ पुढें एकदा परशुराम । प्रणिपात त्यांस करून अभिराम । साक्षात  
 विष्णु प्रतापी मनोरम । ऐसें बोलता जाहला ॥२४॥ अर्जुनास मी  
 मारीन । श्रीराम तो हें सांगे वचन । निःक्षत्रिय पृथ्वी करीन । आई  
 बाबा निःसंशय ॥२५॥ तुमच्या आज्ञेचें पालन करीन । तेव्हां जमदग्नि  
 म्हणे आनंदून । वृथा हिंसा करूं नको रे रागावून । रामा गर्व तूं  
 सोडी ॥२६॥ तेव्हां त्या भार्गवा राम सांगत । मातेपुढें पूर्वीं प्रतिज्ञाव्रत ।  
 घेतलें मुनीश्वरा तें जगांत । सत्य करून दाखवीन ॥२७॥  
 मातृभक्तिपरायण मी करीन । तदर्थ प्राणांचेही दान । त्याचा आग्रह  
 पाहून । जमदग्नि म्हणे पुत्रासी ॥२८॥ ऐसा जर तुझा निश्चय । तरी  
 तूं शंकरास पूजी निर्भय । त्याची उपासना करता ध्येय । पूर्ण तुझें  
 होईल ॥२९॥ तो अभीष्ट पूर्ण करील । ऐसें ऐकता वचन निर्मल ।  
 कैलासीं जाई राम सबल । शंकर प्रभूसी वंदन करी ॥३०॥ महेशाचें  
 स्तवन करित । तेणें तो प्रसन्न होत । परशुराम तयासी सांगत । हृद्गत आपुलें  
 सफल व्हावया ॥३१॥ कार्तवीर्यासी मी मारीन । निःक्षत्रिय पृथ्वी  
 करीन । एकवीस वेळां दिलें वचन । जैसें मी आईसी ॥३२॥ तरी

हें सफल होण्यास । काय उपाय असे विशेष । तो सांगावा मज  
 भक्तास । तेव्हां शंभू काय करी ॥३३॥ गणेशाचा एकाक्षर मंत्र देत ।  
 परशुरामासी प्रभावयुत । राम प्रणाम करून स्वीकारित । नंतर गेला  
 वनामाजी ॥३४॥ पूर्व जन्मीं वामन अवतारांत । त्याने जें केलें गणेशतप  
 उदात्त । तें तेव्हां परशुराम स्मरत । विष्णूचा अंश प्रत्यक्ष ॥३५॥  
 वायुभक्षण करून राहत । गणेश एकाक्षर मंत्र जपत । समाधि लावी  
 ध्यानसंयुत । महा उग्र तप केलें ॥३६॥ तेणें विघ्नप तोषला । वर्षशतानें  
 प्रकटला । भक्तापुढें जो जाहला । महा उग्र तप भक्तियुत ॥३७॥  
 त्या महाभागा भार्गवाप्रत । विष्णूस अव्यया म्हणत । वर माग मी  
 भक्तितोषित । देईन जें मागशील ॥३८॥ त्याचें हे रम्य वचन । ऐकून  
 करी साष्टांग नमन । गणपतीचें विशेष पूजन । करूनी जोडी करांजलि  
 ॥३९॥ भक्तिरसानें संप्लुत । अश्रु लोचनांतून ओघळत । राम करी  
 स्तुति पुनित । गणेशाची त्या समयीं ॥४०॥ गणनाथा भक्तानंदविवर्धना ।  
 भक्तिप्रिया देवा गजानना । हेरंबा वेदांतवेद्यरूपा प्रसन्ना । नमन  
 तुजला पुनःपुन्हां ॥४१॥ मनोवाणीमया योगाकारा । मनोवाणीविहीना  
 गजवक्त्रा । निर्गुणात्म प्रधारका नराकारा । कंठाखालती सगुणा नमन  
 ॥४२॥ अनादी सर्वपूज्या सर्वदायका । आदिपूज्या विघ्नेशा नानाविध  
 चालका । विघ्नहर्त्या भक्तसुखकारका । दुरात्म्यांसी विघ्नकर्त्या नमन  
 ॥४३॥ सदा स्वानंदनाथा हुंडिराजा । वक्रतुंडा लंबोदरा शंकरात्मजा ।  
 सतत शांतिरूपा देवराजा । शांतिदा तुज नमन माझें ॥४४॥ महोदरा  
 सिद्धिबुद्धिपते नमन । नाना ऐश्वर्यदात्या वन्दन । भ्रमदा मोहकर्त्या  
 अभिवादन । नानाज्ञानप्रभेदकरासी ॥४५॥ सुभक्तांचें भ्रममोहादी  
 हरिसी ॥ नाना दैत्यांसी मारिसी । देवांचा तूं मद हरिसी । सुरासुरमया  
 नमस्कार ॥४६॥ सर्वत्र योगरूपा संयोग । तैसाचि तुज ना अयोग ।



तुझ्या स्तुतीचा योग । विघ्नेशा कैसा शक्य मजला ? ॥४७॥ गणाध्यक्षा  
 शेष शिवादीस न जमलें । तें मज कैसें जमणार भलें । तुझें स्तवन  
 कितीही केलें । तरी तें अपूर्णच राहील ॥४८॥ म्हणोनी जोडोनिया  
 कर । तव चरणीं ठेवितों शिर । नाथा पालन करी सत्वर । आश्रया  
 तुझ्या मी आलों ॥४९॥ ऐसी स्तुति तो करित । भक्तिभावे कंठ दाटत ।  
 अंगावरी रोमांच फुलत । परमानंदें नृत्य करी ॥५०॥ जय  
 विघ्नेश जय हेरंब गणेश । तूं सर्व जगाचा ईश । ऐसें गायन करी  
 विशेष । प्रसन्न झाला गजानन ॥५१॥ भक्तिनिमग्न त्यास पाहत ।  
 साश्रुनेत्र रोमांचयुत । गणेश त्या भक्ता म्हणत । रामा महाभागा ऐक  
 ॥५२॥ ऐक माझें परम वचन । धन्य तूं सर्वभावे महान । माझ्या  
 भक्तींत निमग्न । स्तोत्र रचिलें हे रसपूर्ण ॥५३॥ भक्तिरसप्रद हें  
 स्तोत्र वाचील । अथवा जो हें ऐकेल । श्रद्धापूर्वक ध्यायील । त्याची  
 सकल बाधा हरीन ॥५४॥ येथ भोगून अखिल भोग । अन्तीं  
 स्वानंदलोकाचा योग । जें जें वांछील सत्त्वग । तें तें देईन केशवा  
 ॥५५॥ मजला तो नर मान्य सदा । संशय यांत न कदा । माझ्या  
 भक्ता संपदा । सदैव मी देईन ॥५६॥ माझा हा परशू तुजला ।  
 आज मी रे असे दिला । माझी तुल्यता जगाला । तुझ्यांत आतां दिसेल  
 ॥५७॥ सर्व राजांसहित सहस्रार्जुन । पावेल तव हस्ते पराभव महान ।  
 पृथ्वी निःक्षत्रिय पावन । करशील एकवीस वेळा तूं ॥५८॥ सदैव तूं  
 जयसमन्वित । ह्या माझ्या परशूनें ख्यात । म्हणोनि परशुराम नामें  
 ज्ञात । सर्वत्र जगीं होशील ॥५९॥ तुझें नाम हे सुखप्रद । स्मरणें होईल  
 शुभद । यज्ञ करूनिया यश विशद । भूमीवरी मिळेल तुजला ॥६०॥  
 ऐसें उज्ज्वल यश लाभून । शांतियोगें माझे भजन । करशील तूं नितनेम  
 पावन । ऐसें दिलें वरदान ॥६१॥ नंतर गणेश्वर अन्तर्धान । पावला

जेव्हां तो गजानन । रामें स्थापिली मूर्ति तत्क्षण । ब्राह्मणांसी बोलावुनी  
 ॥६२॥ त्यानंतर पूजा करून जात । परशुराम स्वगृहाप्रत । चित्तांत  
 हर्षसमन्वित । मातापित्यांस वंदन करी ॥६३॥ परशुधर तो  
 आज्ञा घेत । बंधूसंगें मग निघत । कार्तवीर्या आव्हान देत । महाबळी  
 तो पराक्रमी ॥६४॥ सिद्ध कवचांनी युक्त । अन्य नृप लढण्या येत ।  
 जे देवादींसही कठिण असत । जिंकण्या ते सर्व आले ॥६५॥  
 गणेशवरदानें परशुराम । करीं धरी परशु अभिराम । त्याच्या  
 तेजें संग्राम । गाजविला तयानें ॥६६॥ कार्तवीर्याचें हजार हस्त ।  
 रोषें तो तोडून टाकित । नंतर परशूनें ठार मारित । महाघोर  
 युद्ध करूनिया ॥६७॥ नंतर विजयी परशुराम होत । क्षत्रियांच्या  
 वधात रत । निःक्षत्रिय पृथ्वी करित । क्रोधसंयुक्त परशुराम ॥६८॥  
 पुनः ब्राह्मणवीर्यें जन्मत । क्षत्रिय प्रबळ जर्गीं होत । राम त्या सर्वांसी  
 मारित । पुनः पुन्हा स्वप्रतापानें ॥६९॥ एकवीस वेळा निःक्षत्रीय  
 अवनी । करून रक्ते तोंषविली जननी । यज्ञ करून पृथ्वी  
 दानी । दिधली त्यानें ब्राह्मणांसी ॥७०॥ तेव्हां तयाच्या निवासार्थ  
 देत । नवीन भूमि सागर भयभीत । अन्यथा बाणें त्या हटवित ।  
 परशुराम तो प्रतापी ॥७१॥ त्या परशुरामभूमीवरी । राहून गणेशाचें  
 भजन करी । अनन्यभावे ध्यान करी । अद्यापही तो गाणपत्य  
 ॥७२॥ चिरंजीव तो गणनायका स्मरत । अखंड त्या नवभूमींत ।  
 हें कार्तवीर्य आख्यान अद्भुत । दक्षा तुज सांगितलें ॥७३॥  
 रामाचें जमदग्नि रेणुकेचें । चरित्र हें आश्चर्यकर साचें । हें  
 वाचितां ऐकतां नराचे । चिंतितार्थ पूर्ण होतील ॥७४॥ भक्तीनें  
 करिता वाचन । भुक्तिमुक्तिप्रद हें महान । चरित्र उद्बोधक पावन ।  
 ऐसें रहस्य जाण दक्षा ॥७५॥ ओमिति श्रीमदान्त्ये पुराणोपनिषदि



श्रीमन्मौद्गले महापुराणे तृतीये खंडे महोदरचरिते परशुराम चरितकथनं  
नाम सप्तत्रिंशोऽध्यायः समाप्तः । श्रीगजाननार्पणमस्तु ।

(अध्याय सदतीसांवा संपूर्ण)

ॐ श्रीगणेशाय नमः । कार्तवीर्याचे शंभर सुत । होते महारथी वीरव्रत ।  
परी पांच यशस्वी त्यांत । धर्मात्मे शूर प्रख्यात ॥१॥ जयध्वज शूरसेन  
वृषभ असत । पुरुर्जित नामें ख्यात । मुद्गल सांगती दक्षाप्रत ।  
वर्णन त्यांच्या वंशजांचें ॥२॥ जयध्वजाचा तालजंघ सुत । होता बहु  
प्रतापवंत । त्यास झाले पुत्रशत । ख्यात झाले तालजंघ ऐसे ॥३॥  
महाबाहु ज्येष्ठ त्यांच्यात । वीतिहोत्र तो असत । वृषप्रभृती अन्य होत ।  
यादव पुण्यकर्मकर ॥४॥ वृषाचा होता वंशकर । मधुनामें एक पुत्र ।  
त्या मधूचे शतपुत्र । ज्येष्ठ त्यांतील वंशकृत वृष्णि ॥५॥ वीतिहोत्राचा  
अनंत सुत । दुर्जय त्याचा पुत्र ख्यात । सर्व शास्त्रांत पारंगत । भार्या  
त्याची गुणवती ॥६॥ ती होती पतिव्रता उदार । दुर्जय प्रेम करी तिजवर ।  
परी एकदा वनांत सुंदर । उर्वशी अप्सरा त्यानें पाहिली ॥७॥ तिच्यावर  
होऊन आसक्त । आपुल्या पत्नीस न स्मरत । ऐसा बहुत काळ जात ।  
पुढें कण्व त्यासी बोध करी ॥८॥ म्हणोनी तो स्वगृहीं परतत । करी  
नंतर प्रायश्चित्त । कण्व त्याच्या हस्ते यज्ञ करवित । विनीत तो नृप  
जाहला ॥९॥ त्याचा पुत्र सुप्रतीक ख्यात । सहस्रजिताचे हे कुलसंजात ।  
यदुपुत्राचा वंश सांप्रत । क्रोष्ट्याचा ऐक दक्ष प्रजापते ॥१०॥ क्रोष्ट्याचा  
वृजिवान् एक सुत । त्याच्या च्छ्वादी ज्ञात । त्याचा कुशेकु पुत्र ख्यात ।  
चित्ररथ सुत त्याचा ॥११॥ चित्ररथाचा पुत्र असत । शशबिंदू नामें  
प्रख्यात । त्याचे दशलक्ष सहस्र सुत । पृथुश्रवा ज्येष्ठ त्यांमध्ये ॥१२॥  
उशना नामा त्याचा सुत । धर्म नामें झाला ख्यात । रुचकनामक आत्मज

विश्रुत । त्याचे पुत्र पांच होते ॥१३॥ वंशधर त्या माजीं ज्यामध्ये असत ।  
 जो होता लोकीं ज्ञात । विदर्भ नामा त्याचा सुत । विदर्भात्मज कुशक्रय  
 ॥१४॥ लोमपाद त्याचा तृतीय सुत । बभ्रु त्याचा आत्मज ख्यात ।  
 त्याचा आत्मज कृतिनाभ असत । उशिक होता कृतिपुत्र ॥१५॥ चेदिनाम  
 उशिक सुत । त्या चेदीचा चैद्य विश्रुत । त्याचा पुत्र महाबाहू ज्ञात ।  
 प्रभावे कौशिक नावानें ॥१६॥ त्याचा पुत्र धीमन्त अमल । सुमन्तु नामें  
 महाबल । त्याचा पुत्र निःश्वेत प्रबल । त्यास शंभर पुत्र झाले ॥१७॥  
 दक्षप्रजापते त्या क्रथापासून । कुंति धृष्टी निर्वृति महान । दशार्ह नृप  
 व्योम त्यापासून । व्योमापासून जीमूतक ॥१८॥ त्यानंतर विकृति पुत्र  
 जन्मत । भीमरथ विकृतीचा सुत । भीमरथपुत्र नवरथ ख्यात । त्याचा  
 पुत्र दशरथ ॥१९॥ दशरथाचा पुत्र शकुनी । करंभि जन्मे त्यापासुनी ।  
 देवरात करंभिसुत होऊनी । अश्वमेध यज्ञ त्यानें केला ॥२०॥ देवराताचा  
 देवक्षत्र सुत । त्याचा मधु मधूचा कुरु असत । कुरूचे दोन पुत्र ख्यात ।  
 सुत्रामा अनु नाम ॥२१॥ अनूचा पुत्र पुरुहोत्र । त्या पुरुहोत्राचा आयु  
 पुत्र । आयूचा सात्वत पुत्र । त्यास जाहाले सात सुत ॥२२॥ भजमान  
 भजि दिव्य हे तीन । वृष्णि देववृध अंधक महान । महाभोज सातवा  
 बलवान । यादवांत विख्यात जे ॥२३॥ भजमानाचे निम्लोचि सुत ।  
 वृष्णी किंकण ख्यात । देववृध पुत्रार्थ आचरत । तप मनोभावे करूनी  
 ॥२४॥ त्याचा बभ्रु नाम सुत । पुण्यश्लोक महायश विख्यात । सर्व  
 शास्त्रार्थ कोविद असत । त्याचे पुत्र श्लोकद्वय ॥२५॥ यश तेज कारणें  
 विराजत । तो राजा त्रैलोक्यांत । महाभोज कुळांत जन्मत । म्हणोनि  
 भोज नामें ज्ञात ॥२६॥ वृष्णीचे पुत्र सुमित्र । युधाजित तैसा अनमित्र ।  
 अनमित्राचा शिनिनाम पुत्र । त्याचा सुत निम्न नाम ॥२७॥ सत्राजित  
 प्रसेन विख्यात । निम्नचे दोन सुत । सत्राजित सूर्यासी आराधत ।



स्यमंतक मणि त्यास लाभे ॥२८॥ शिनीचा सत्यसंपन्न आत्मज ।  
 सत्यकनामा महातेज । त्याचा पुत्र सात्यकी बलज । जयनामक त्याचा  
 पुत्र ॥२९॥ तदनंतर कुणी धीमान । त्याचा युगंधर नाम सुत । अनमित्राचा  
 अन्य सुत । वृष्णिनाम शस्त्र विशारद ॥३०॥ वृष्णीचे श्वफल्क  
 चित्ररथ सुत । श्वफल्क काशिराज कन्येसी विवाह करीत । त्याचा पुत्र  
 अक्रुर ख्यात । साधुसंमत जो होता ॥३१॥ आसंग सारमेयादी ज्ञात ।  
 बारा पुत्र त्याचे जगांत । देववानाचा पुत्र उपदेवक असत । चित्ररथाचे  
 सुतद्वय ॥३२॥ पृथु अपृथु नामें ज्ञात । अश्वग्रीव सुबाहू विख्यात । सुधाश्रादी  
 होते सुत । अंधकाचे चार पुत्र ॥३३॥ कुकुर भजमान शुचि तीन ।  
 चवथा कंबलबर्ही महान । कुकुरापासून वह्नि जन्मून । त्याचा सुत  
 कपोतरोमा ॥३४॥ त्या कपोतरोमाचा अनुनाम सुत । तो तुंबुरूचा मित्र  
 असत । त्याचा पुत्र अंधक स्मृत । अंधक सुत दुंदुभी ॥३५॥ तो दुंदुभी  
 गोवर्धन पर्वतावर । विपुल तप करी घोर । ब्रह्मदेव देई त्यास वर ।  
 मनोवांछित पूर्ण व्हावें ॥३६॥ तुझा वंश अक्षय होईल । कीर्तनादिकांत  
 रमेल । सुरांशी मैत्री जोडतील । कामरूपित्व तव वंशजांसी ॥३७॥  
 त्या दुंदुभीचा अरिद्योत सुत । जो होता तेजयुक्त । अरिद्योताचा पुनर्वसु  
 ख्यात । त्याचा पुत्र आहुक ॥३८॥ आहुकापासून उग्रसेन । देवक  
 तैसा महान । देवकाचे पुत्र पावन । देव उपदेव सुदेव ॥३९॥ देववर्धन  
 नाम बलवान । सात बहिणी त्यांच्या महान । त्या सर्व वसुदेवभार्या  
 होऊन । जर्गीं ख्यात जाहल्या ॥४०॥ धृतदेवा देवासाश्रित उपदेवा ।  
 श्रीदेवा शांतिदेवा सहदेवा । देवकी सातवी सौम्य स्वभावा । सातही  
 दिल्या वसुदेवासी ॥४१॥ उग्रसेनाचे पुत्र असत । कंस मुख्य महाबळ  
 ज्ञात । भजमानाचा महायश ख्यात । विदूरथ त्याचा सुत असे ॥४२॥  
 तदनंतर शूर शिनि स्वयंभोज असत । परंपरा ही वंशजांची प्रख्यात ।

हृदिक देहबाहु शतधनु ज्ञात । कृतवर्मा तदनंतर ॥४३॥ त्यानंतर  
 देवमीढ शूरक । दहा पुत्र वसुदेवादी धर्म उपासक । वसुदेवाचा सुत  
 एक । वासुदेव जगद्गुरु ॥४४॥ तो देवकीचा झाला सुत । देवांची प्रार्थना  
 ऐकून जन्मत । हरीच भूमीवर साक्षात । साधूंचे रक्षण करावया ॥४५॥  
 वसुदेवापासून लाभत रोहिणी । संकर्षण ज्येष्ठ गुणख्यातजनीं । शेषांश  
 हलायुध वीराग्रणी । उमा देहधारी जाहली ॥४६॥ कौशिकी योगनिद्रा  
 होत । वासुदेवाचें योगें यशोदेस ज्ञात । जे अन्य वसुदेवाचे ज्येष्ठ सुत ।  
 कसे मारिलें जन्मतां ते ॥४७॥ सुषेण दायि भद्रसेन । महाबळ ऋतु  
 संमर्दन । भद्र तैसा कीर्तिमान । हे वसुदेवसुत कसे वधिले ? ॥४८॥  
 ते मृत्युमुखीं पडत । तें रोहिणी जन्म देत । वसुदेवासी प्रख्यात । हलायुध  
 बलभद्रासी ॥४९॥ बलरामा जन्मानंतर प्रसवत । देवकी आत्मा अच्युत ।  
 कृष्ण जो श्रीवत्सलांछन वक्षयुक्त । अन्य वंशवर्णन पुढिल अध्यायीं  
 ॥५०॥ ओमिति श्रीमदान्त्ये पुराणोपनिषदि श्रीमन्मौद्गले महापुराणे तृतीये  
 खंडे महोदरचरिते हरिवंशवर्णनं नामाष्टत्रिंशोऽध्यायः समाप्तः ।  
 श्रीगजाननार्पणमस्तु ।

(अध्याय अडतिसांवा संपूर्ण)

ॐ श्रीगणेशाय नमः । हरिवंशाचें वर्णन । मुद्गल करिती पुढती महान ।  
 बलरामाची भार्या गुणवान । रेवती सुरूप सुस्वभावी ॥१॥ निषेध उल्मुक  
 हे दोन सुत । रामापासून तिज होत । सोळा हजार एकशे आठ  
 बायका ख्यात । कृष्णाच्या ज्या अतिसुंदर ॥२॥ त्यांच्यापासून  
 तयास होत । शेकडों हजारों सुत । प्रत्येक भार्येस दहा सुत ।  
 एक कन्या जाहली ॥३॥ प्रद्युम्न सांब मुख्य सुत । महातेजोयुत  
 ख्यात । महारथ महाभाग ते ज्ञानसंयुत । प्रद्युम्नाचा सुत अनिरुद्ध ॥४॥



त्या प्रतापवंत अनिरुद्धाचा सुत । वज्र नामक वंशदीप ख्यात ।  
 मुसळापासून तो अवशिष्ट । ऐसे नानाविध नृप ॥५॥ त्या सर्वांचे  
 नामवर्णन । अशक्य दक्षा मज जाण । तेव्हां दक्ष विचारी प्रश्न । विष्णू  
 मानव देह कैसा धरी? ॥६॥ मुद्गल म्हणती कथा असत । यामागे  
 प्राचीन पुनीत । ती तुज सांगून संशय समस्त । दूर करीन मी तुझा  
 ॥७॥ पूर्वी एकदा दैत्येशां जिंकित । देव विष्णु समन्वित । तेव्हां राज्य  
 त्यागून वनांत । दैत्य लपले भयानें ॥८॥ त्यांस शोधून मारण्या उद्युक्त ।  
 देव शस्त्रधारी जात । प्रल्हाद प्रमुख सर्व भयभीत । असुर तेव्हां जाहले  
 ॥९॥ ते सर्व हात जोडून प्रार्थित । राज्य सोडून आलों वनांत ।  
 शस्त्रास्त्रांनी विहीन अनाथ असत । आम्हां कां हो मारतां? ॥१०॥  
 देवांनो आमुचें सर्व राज्य घेतलें । तरी आतां कां शस्त्र धरिलें? ।  
 आता आम्हां पाहिजे रक्षिलें । कृपा करून देवानों ॥११॥ आम्ही आज  
 दीन झालों । आमुच्या वैभवासी मुकलों । म्हणोनी दयायाचना करण्या  
 आलों । सांप्रत प्राज्ञांनो रक्षावें ॥१२॥ तथापि विष्णूनें प्रेरित । ते देव  
 दानवां मारण्या उद्यत । तेव्हां असुर पलायन करित । शरण जाती  
 शुक्राचार्यासी ॥१३॥ योगनिधि भृगु दैत्यांचे गुरु । असुरांसी मारण्या  
 सत्वरू । त्यांच्या मागून देव जाती हरूं । दैत्यजीवितासी क्रोधानें ॥१४॥  
 जेव्हां असुर भृगुच्या आश्रमांत । प्रवेश करिती भयभीत । तेव्हां दक्षा  
 शुक्राचार्य वनांत । गेले होते समिधा आणण्या ॥१५॥ म्हणुनी दानव  
 भृगपत्नीप्रती । हात जोडून प्रार्थिती । देवांपासून रक्षी सांप्रती । अन्यथा  
 तुझ्यापुढें प्राण त्यजूं ॥१६॥ त्यांचे वचन ऐकून म्हणत । सुखप्रद शब्द  
 तयांप्रत । भिऊं नका निवारीन मी सांप्रत । देवांसी यांत संशय नसे  
 ॥१७॥ हें आश्वासन ऐकती । तेव्हां दानव निश्चित होती । हृदयांत  
 ते संतोषती । निःश्वास सोडिती धैर्यानें ॥१८॥ एवढ्यांत तेथ येत ।



विष्णु पुरोगम देव भृगुआश्रमांत । आयुधें सज्ज त्यांच्या करांत । दैत्या  
 मारण्या सरसावले ॥१९॥ त्यांसी म्हणे भृगूची कान्ता । असुरहिंसा  
 नको आतां । दैत्य माझ्या शरण येतां । तुम्ही त्यांना न पीडावें ॥२०॥  
 हे असुर राज्यहीन । माझ्या आश्रया आले दीन । शरणागतांसी रक्षणाचे  
 वचन । भृगुपत्नी मी देत आहे ॥२१॥ परी तिचें वचन न ऐकत । देवेंद्र  
 विष्णूने प्रेरित । वज्र उंगारून धावत । दैत्यां मारावया क्रोधानें ॥२२॥  
 तेव्हा भृगुपत्नी क्रोधयुक्त । तपःप्रभावे स्तंभित करित । देवराजा इंद्रासी  
 त्वरित । विष्णु तेव्हां कोपला ॥२३॥ त्यानें आपुलें तीक्ष्णधार चक्र  
 सोडून । भृगुपत्नीचें शिर केलें छिन्न । तें शिर धरातली पडून । हाहाःकार  
 माजला ॥२४॥ त्याचक्षणीं भृगु परतत । मृत पत्नीस जेव्हां पाहत ।  
 क्रोधें खदिरांगारासम दिसत । डोळे त्याचे संतप्त ॥२५॥ तो विष्णूस  
 शाप देत । तूं धरणीतलावर पडशील त्वरित । ब्राह्मणीच्या वधें देवाधमा  
 बुद्धींत । संभ्रम तुझ्या होईल ॥२६॥ आपुल्या तपानें सजीव करित ।  
 ज्ञानानें पत्नी क्षणांत । दानवांचेही रक्षण होत । भृगुप्रभावे त्या समयीं  
 ॥२७॥ तेव्हां विष्णुदेव शोकसमन्वित । शरण विघ्नराजास जात ।  
 पवित्र मयूरक्षेत्रांत । तेथ तप उग्र करी ॥२८॥ एक वर्ष निराहार राहत ।  
 भक्तीनें विघ्नपा तोषवित । गणराज भक्तिनियंत्रित । प्रकट झालें  
 विष्णूपुढें ॥२९॥ म्हणती महाविष्णूप्रत । वर माग तूं हृदयेप्सित ।  
 तें ऐकतां प्रणाम करित । विष्टरश्रवा वरती उठून ॥३०॥ गणेशासी  
 भक्तिभावे स्तवित । अथर्वशीर्षपाठें तोषवित । गणेश पुनरपि म्हणे  
 तयाप्रत । केशवा वर माग आतां ॥३१॥ श्रीविष्णु तेव्हां प्रार्थित ।  
 जरी वर देसी मनोवांच्छित । तरी भृगूचा शाप मज न बाधत । ऐसें  
 करी महाप्रभू ॥३२॥ येथेंच निवास संस्थान । देई मजसी जेथ तुझें  
 भजन । निर्विघ्नपणें सर्वदा करीन । स्वामी मज करी त्वत्पद प्रिय



॥३३॥ तथास्तु म्हणून दुंदी सांगत । विष्णू तुज चिंता नको चित्तांत ।  
 माझें वचन ऐक हित । भृगू माझा परमभक्त ॥३४॥ त्याची वाणी  
 कदापि न होत । असत्य ह्या जगतांत । म्हणून तूं मृत्युलोकांत । पडशील  
 यांत संशय नसे ॥३५॥ तेथ ज्ञान तव नष्ट न होईल । स्वेच्छाचारी तूं  
 होशील । माझ्या प्रसादे सुखमय असेल । जीवन तुझें त्या वेळीं ॥३६॥  
 देव तुज प्रार्थितील । दैत्यवध याचना करतील । धर्मसंस्थापनार्थ  
 घेशील । अवतार तूं मृत्युलोकी ॥३७॥ तेथ तुझी विशेष कीर्ति ।  
 यश महान होईल जगतीं । पृथ्वीवरी स्थापना निश्चिती । करशील अल्प  
 परंपरेची ॥३८॥ तुझे परमभक्त बहुत । होतील ते जगतांत । त्यांच्या  
 चतुर्विध इच्छा निश्चित । पुरवशील तूं विष्णू सदा ॥३९॥ देवांचे कार्य  
 करून । जनार्दना जाशील तूं परतून । आपुल्या वैकुण्ठलोकीं प्रसन्न ।  
 स्वच्छंदानें तदनंतर ॥४०॥ स्वेच्छेने देहधारी होशील । माझ्या प्रसादे  
 वांचित पुरेल । हृषीकेशा सर्वदा राहशील । प्रसन्न तू या क्षेत्रीं ॥४१॥  
 जें अन्य तूं प्रार्थिशी । तें तें जगात पावशी । या क्षेत्रांत तुजशी ।  
 देत असे अक्षय स्थान ॥४२॥ ऐसें सांगून अन्तर्धान । नंतर पावला  
 गणेश महान । करुणानिधि तो गजानन । विष्णू तेथ निवास करी  
 ॥४३॥ भावभक्तीनें पूर्व दिशेंत स्थापित । गणनायक मूर्ति मयूरक्षेत्रात ।  
 विष्णुविनायक ऐसें नाम ठेवीत । द्विजगण त्या समयीं ॥४४॥ दक्षा हें  
 तुज सांगितलें । विष्णूचें देहधारित्व कारण भलें । नाना योनिसमुद्भव  
 झाले । देवाधिप कैसे तें ॥४५॥ ओमिती श्रीमदान्त्ये पुराणोपनिषदि  
 श्रीमन्मौद्गले महापुराणे तृतीये खंडे महोदरचरिते विष्णुदेहधारणवर्णनं  
 नामैकोनचत्वारिंशोऽध्यायः समाप्तः । श्रीगजाननार्पणमस्तु ।

(अध्याय एकोणचाळिसांवा संपूर्ण)